

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మీలీన

భగవాన్ శ్రీసత్యానంద మహర్షిలవారు

సంపర్కకులు :

శ్రీబ్రహ్మనందతీర్థస్వామిలవారు

సంపాదకులు :

శ్రీ శ్రీహరి తీర్థ స్వామిలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామిలవారు

9381318277

సహాయ సంపాదకులు :

శ్రీ విశిషిక తీర్థ స్వామిలవారు

సంపుటము 73 సంచిక 5, 6

శ్రీ శార్వరీనామ సంవత్సరము

వైశాఖ శ్లేష్ఠ మాసములు - మే, జూన్ 2020

సంపత్కర్త చందా	:	రూ. 100/-
జీవిత చందా	:	2,000/-
పోషకులు	:	3,116/-
రాజపోషకులు	:	5,116/-
మహారాజపోషకులు	:	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్-వాట్సప్ : 9885372369, : 9440279712,

విషయసూచిక

పఞ్చాంగ్లమ్

1. భగవద్గీత.....	4
2. ప్రార్థన.....	5
3. హితోక్తి రత్నావళి.....	6
4. శ్రీరమణోపదేశములు.....	9
4. శ్రీభాగవతామృతము.....	10
5. సుభాషిత రత్నమాల.....	15
6. శ్రీవేదవ్యాస మహర్షి.....	16
8. గో సేవా.....	18
9. శ్రీవాసుదేవ కథా సుధ.....	19
10. మహాభారతము.....	27
11. శ్రీసత్యానందమహర్షి జీవిత చరిత్ర.....	38
12. ఆశ్రమవార్తలు.....	42
13. శ్రీనరసింహ శతకము.....	43

ముఖచిత్రము
పూరి జగన్నాథ రథయాత్ర

జూన్ 2020

3. కూర్మజయంతి	నిర్జల ఏకాదశి
8. శుక్రమౌఢ్యమి త్యాగము	
9. సంకటహర చవితి	
13. త్రిలోచన గౌరీ వ్రతము	
15. మిథున సంక్రమణము	
16. ఏకాదశి	
21. సూర్యగ్రహణము	ఉ. 10-25ని. స్పర్శ విడుపు మ. 3-29 ని.
23. పూరి జగన్నాథ రథయాత్ర	
25. స్కంద పంచమి	
27. వివస్వత్సప్తమి	
30. చాక్షుషమన్వాది	

గురువు ఎవరు?

య ఆత్మనాప్యత్రపతే భృశం నరః
స సర్వలోకస్య గురు ర్భవ త్యుత ।
అనంతతేజాః సుమనాః సమాహితః
స తేజసా సూర్య ఇవావభాసతే ॥

121

ఆత్మనా అపత్రపతే - తన దోషములకు తానే సిగ్గుపడును.
పొరపాటునైన తన దోషములకు తానే మిక్కిలిగా సిగ్గుపడు నరుడు సర్వలోకములకు
గురువగును. అనంతమైన తేజము, దొడ్డుమనస్సును, నిలుకడయు కలిగి అతడు సూర్యునివలె
విరాజిల్లును.



శోణాద్రినాథ చరణాంబుజయుగ్మ రుక్త వ్యామోహ తదితరాణి తృణాయ మేనే
అస్తద్గురొర్భగవతోస్యదయైక సింధో శ్రీ సత్యమౌని చరణాశరణం ప్రపద్యే.

హితోక్తి రత్నావళి భగవాన్ శ్రీసత్యానందమహర్షులవారు



దేవదేవుని యారాధన యను దృష్టితో
విహిత కర్మల ననుష్ఠింపుము. సోమరి
తనమును పారద్రోలి, ప్రజాహితమునకు
పాటుపడుము.

ఈ లోకముననుండునది మూడు
దినములని దృఢముగ జ్ఞాపకముంచుకొని,
మోహమునొందక, భగవంతునిపై చిత్తమును
నిలిపి, భక్తి సలుపుము.

భయము పిరికితనమునకు చిహ్నము.
ధర్మానుష్ఠానమున భయ మెందులకు?
నిర్భయుడవై ధర్మమార్గమున ధీరుడవై
శిరస్సును వెనుకకు గాని, ప్రక్కలకుగాని

త్రిప్పక దీక్షతో పయనించి గమ్యస్థానమును చేరుము.

నియమముతప్పక భగవంతుని ప్రార్థింపుము. భక్తితో నొనర్పబడు ప్రార్థనవలన భగవంతు
డనుగ్రహించును.

కష్టములు, నష్టములు, రోగములు, దుఃఖములు సంభవించినపుడు ఆందోళనజెంది, గొణుగు
కొనకుము. దగ్గరిచుట్టములు, ప్రియతములగు మిత్రులు మరణించిన కలత జెంది దుఃఖింపకుము.
జననమరణములు అనివార్యములగు కల్పితదృశ్యములు. కష్టనష్టములను చిఱునవ్వుతో నెదుర్కొని
నీ సహజ లక్షణమగు శాంతిని విడనాడకుము.

శ్రీరామ శ్రీకృష్ణ శ్రీశివాది నామములలో నొక్కదానిని ఏరుకొని వివిధ రంగులుగల సిరాలతో
అందముగ ఆ నామమును ఒక పుస్తకములో వ్రాయుము. ఆ నామమును భక్తితో ఉచ్చరించుచు
శ్రద్ధతో వ్రాయుము. అందువలన నీవు భగవత్కృపకు పాత్రుడవయ్యెదవు.

తీవ్రముముక్తుత్వము కావలయును. ఈ జన్మమునందే తరింపవలయు నను పట్టుదలతో
ఆధ్యాత్మికకృషి సలుపుము.

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

తల్లి, తండ్రి, గురువు, దైవముల యెడల భక్తిని కలిగి యుండుము. వారి ఆజ్ఞలను శిరసావహించి నెరవేర్చుము.

భయము, అసూయ, ద్వేషము, అహంకారము, దర్పము, పరనింద, ఆత్మస్తుతి, మోహము, కామము, లోభము, మోసము, కపటము, క్రోధము, మదము, సోమరితనము మొదలగు దుర్గుణములను దూరముగ గెంటివేయుము.

చెడుగుణములలోకెల్ల దొంగతనము గొప్ప ఆపదను తెచ్చి పెట్టును. ఇతరుల వస్తువుల నపహరింప పూనుకొందువు కదా! నీ వస్తువులను ఇతరులు అపహరించినపుడు నీ మనంబెటులుందునో వాని స్థితియు అంతియే యని ఆత్మ సామ్యముచేత గ్రహింపుము.

నీ కెంత జ్ఞాన మున్నను గర్వపడకుము. వినయ విధేయతలతో నమ్రుడవై యుండుము. అది సజ్జనుని లక్షణము. కొలది పాండిత్యమునకు గర్వపడుట దుర్జనుని స్వభావము. ఫలములుగల చెట్టు వంగియుండును గదా! ఫలములు లేని గొడ్డుచెట్టు నిటారుగ నిలిచియుండును.

ఇతరుల మెప్పుకొఱకు దానాది ధర్మముల జేయకుము. హృదయపూర్వకముగ దైవభావముతో దీన నారాయణులను సేవింపుము.

చిత్తశుద్ధి గలిగి చేయబడు పూజా-జప-ధ్యానములు ముక్తికి హేతువు లగును. చిత్త శుద్ధిలేక చేయబడు పూజా జపాదులు కళాయిలేని పాత్రయందు వండబడిన పులుసుపదార్థమువలె అపాయకరములగును.

ఆశలేనివాడు మహాత్ముడు. లోకమును కాల్చునది ఆశాగ్ని. ఆశకు లోబడనివాడు కోటికొకడుండును. ప్రాణులను బాధించు పిశాచము “ఆశ” యని మహాత్ముల వాక్కు. భౌతిక వస్తువులయం దాశను వదలి భగవంతునిపై ఆశను వృద్ధిపరచుకొమ్ము.

యజ్ఞదానతపములవలన భగవంతుడు ప్రసన్ను డగును. అంతకంటెను భక్తిచేతనే ఎక్కువగ భగవంతు డనుగ్రహించి భక్తులను సర్వదా రక్షించుచుండును.

“ఇంద్రియనిగ్రహము, పరోపకారబుద్ధి, నిశ్చల ధ్యానమును ప్రసాదింపుము” అని దేవదేవుని నిత్యము ప్రార్థింపుము. కరుణాసాగరుడగు భగవంతుడు నీ ప్రార్థనలను విని, తప్పక నిన్ను అనుగ్రహించును.

భగవంతుని సమస్తప్రాణులలో గాంచుచు సేవించుటయే ఉత్తమము. అదియే నీ హృదయమును శుద్ధ మొనర్చి భగవద్దర్శనమునకు యోగ్యుని చేయును.

శాంతమువలన కోపమును, పుణ్యమువలన పాపమును, ధర్మమువలన అధర్మమును, త్యాగమువలన స్వార్థపరత్వమును, శాస్త్ర విచారణము వలన భ్రాంతిని, సత్యమువలన అసత్యమును,

ఈ పేజీ స్థలదాతలు : కీ॥శే॥ రుద్రరాజు అప్పలరాజుగారి జ్ఞాపకార్థం

కుమారుడు రాజశేఖర్, గజపతినగరము, చోడవరం మం.

అహింసవలన హింసను, అభయమువలన భయమును, దయవలన కారిత్యమును జయింపవలయును.

సజ్జనసాంగత్యము ముక్తిని చేకూర్చును. సత్సాంగత్యము వలన బుద్ధి నిర్మలమై నిశ్చలమై భగవంతుని వైపునకు సులభముగ మలును.

నీవు ధన్యాత్ముడవు. మానవశరీరమును ధరించి నందులకు నీ కర్తవ్యమును గ్రహించితివి. నీ హృదయ మను గృహమునుండి రక్తి పారిపోయి, భక్తి ప్రవేశించినది. ఈ భక్తిని వృద్ధి నొందించుకొనుచు కాపాడుకొను చుండుము. ఈ జన్మముననే కృతార్థుడవగుటకు యోగ్యమైన తీవ్రకృషి సల్పుము. మరల ఇట్టిది లభింపదేమో! అజ్ఞాన నిద్రనుండి లేచి కన్నులకు జ్ఞానాంజనము వైచుకొని యథార్థమును గ్రహించి, యనుష్ఠించి కృతార్థుడవగుము.

విజ్ఞప్తి

పేజీ స్థలదాతలుగా చేరండి. పత్రికాభివృద్ధికి తోడ్పడండి.

మీకు నచ్చిన మంచి ఒక వాక్యమును వ్రాసి 200/- పంపండి.

ఆ సూక్తి మరియు మీ పేరు పత్రికలో ప్రకటింపబడును.

మీరు పంపే సూక్తి ఒక్క లైను మాత్రమే ఉండాలి.

శ్రీవిశ్వమీమాంస చందాదారులకు సదవకాశము

శ్రీవిశ్వమీమాంసకు చందాలు కట్టేవారు, శాశ్వతచందాలు పంపేవారు భారతదేశము అంతటాగల స్టేట్ బ్యాంక్ ఆఫ్ ఇండియా (SBI) బ్యాంకులో ఆన్లైన్ బ్రాంచీల యందు ఎటువంటి అదనపు చార్జీలు లేకుండ చందాసొమ్మును ఈ క్రింది అకౌంటునందు జమ చేయవచ్చును. భక్తులు ఈ సౌకర్యమును వినియోగించుకోగలరు.

ఎకౌంటు నంబరు : 52084630891

“ఎడిటర్, శ్రీవిశ్వమీమాంస” పేరుతో జమచేయవచ్చును.

జమచేసిన పిమ్మట మాకు జాబుద్వారా కాని, ఫోను ద్వారా గాని తెలియ జేయవలయును.

##ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

శ్రీరమణోపదేశములు

1. సూర్యుని వెలుగు ముందర చంద్రుడు చిన్న తెల్లమచ్చ తునక వలె ఉంటాడు. జ్ఞాని మనస్సు కూడా ఇలా సూర్యుని వెలుగుముందు చంద్రునివంటిదే. ఉండడానికి ఉన్నా అది తన వెలుగును మాత్రము చంపుకోదు.

2. ఏదైనా పురుగు కుడితే అజ్ఞానికి వలెనే జ్ఞాని దేహానికి కూడా బాధ ఉన్నట్లు కనబడ వచ్చు. కాని దానిలో తేడా ఉంది. అజ్ఞాని దేహమే తా ననుకుంటాడు. జ్ఞాని సర్వము ఆత్మ మయ మని లేక సర్వము బ్రహ్మమని తెలుసుకొనివుంటాడు. బాధవుంటే ఉపాధికి వుండుగాక. అది కూడా ఆత్మలో భాగమే. ఆత్మ పరిపూర్ణము.

3. ఆత్మకు మరొక పేరే తురీయము. జాగ్రత్ స్వప్న సుషుప్తి అవస్థలను తెలుసుకుంటూ మనం మన ఆత్మనే తెలుసుకోలేకపోతున్నాం. కాని యథార్థానికి ఆత్మ నిత్య ప్రత్యక్షమస్తువు. అదొక్కటియే సత్యము. తక్కిన దేదియు కాదు. శరీరముతో తాదాత్మ్యము వున్నంతవఱకు ప్రపంచము మనకు వెలుపల వున్నట్లు కనిపిస్తుంది. ఆత్మను తెలుసుకున్నాడు అంతా ఆత్మ మయముగ కనిపిస్తుంది.

4. దుఃఖనివృత్తికి రెండే ఉపాయాలు. నీవు అశక్తుడవనుకొని భగవంతుని శరణు పొందుము. అలా కాని పక్షములో దుఃఖకారణమును విచారణచేసి దాని మూలమును తెలుసుకొని ఆత్మలో లీనము చెందు. దుఃఖము రెండింటిలో దేనిచేతనైనా నివృత్తి అవుతుంది.

5. తాను కర్తననుకొన్నవాడే సుఖదుఃఖాలు అనుభవిస్తాడు. అన్నీ భగవంతుడే చేయిస్తున్నాడని తాను నిమిత్తమాత్రుడ నని ఎల్లప్పుడు భావించగలవాడు సుఖదుఃఖాలకు అతీతుడు కాగలుగుతాడు. సదసత్యర్థాలు రెండు భగవంతునివే అయినప్పుడు సుఖదుఃఖాలు మాత్రము వేరుగా నీవి అని ఎందు కనుకోవాలి?

6. కొన్ని దేవాలయములను ఏనుగులు మోస్తున్నట్లు మనకు కనిపిస్తుంది. నిజముగ ఏనుగులు మోస్తున్నాయా? మోయటము లేదు. ఏ ఏనుగులు మోస్తున్నాయని అనుకుంటున్నామో ఆ ఏనుగులను, ఆ దేవాలయములను మరియు మనలను మోసేది భూదేవి. ఆ ఆధారమును గమనింపక ఏనుగులు మోస్తున్నాయని అనుకుంటే అజ్ఞానమే కదా! అట్లే మనలను మన బరువులను ఆ పరమాత్మ మోస్తున్నాడని తెలిసికొన్నప్పుడు నీకు ఏభారములేదు. ఏకష్టము లేదు. ఏదుఃఖములేదు.

7. తాను చచ్చి, తాను పుట్టి, తాను మిగిలే దేది ఉన్నదో అదియే ఆత్మతత్వము. దీన్ని అనుభవపూర్వకముగ తెలిసికోవడ మేదియున్నదో దానినే తపస్సు అన్నారు. ఈ తపస్సు ద్వారా ఆత్మనిప్పుడవు కాగలుగుతావు.

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిపల్ల శీతాభిషేతులు, ఇనమడుగు



ఆరవ స్కంధము

విష్ణుదూతల-

యమదూతల

సంవాదము



(గత సంచిక తరువాయి)

ఏ ప్రాణియైనను ఒక్క క్షణకాలముకూడా పనిచేయకుండా ఉండలేదు. “న హి కశ్చిత్ క్షణ మపి జాతు తిష్ఠత్యకర్మకృత్” పూర్వజన్మ సంస్కారమునకు అనుగణముగానే జీవునికి లక్షణములు గుణములు ఉంటాయి. ఆ గుణములు అతణ్ణి తన అధీనములోనికి తీసికొని అతనిచేత బలవంతముగా కర్మములను చేయించుచున్నవి. అవ్యక్తమైన ఆ పూర్వజన్మ సంస్కారమునుండి జీవుని స్థూల సూక్ష్మ శరీరములు కలుగుచున్నవి. అవి అప్పటి తలదండ్రుల పోలికలను కలిగి ఉంటాయి.

పురుషునికి విచిత్రమైన ఈ విపర్యయము ప్రకృతి సంబంధమువలన కలుగుతుంది. సంసారకారణ మైన ఈ ప్రకృతిని తొలగించుకోవాలి అని అనుకుంటే పురాణ పురుషుడైన పరమేశ్వరుని స్మరించడం ఆయనను ఆరాధించడము తప్ప మరొక దారి లేదు.

అజామికుడు పూర్వజన్మలో మంచిపనులు చేసి చక్కగా ఆచరణకలిగినవాడై బ్రాహ్మణకులములో జన్మించినాడు. ఇంద్రియములను జయించి శాంత మనస్సుడై ధర్మమార్గమున ప్రయాణముచేస్తూ వేదములనన్నింటిని అభ్యాసముచేసాడు. గురువులనూ అతిథులనూ పెద్దలనూ ఆశ్రయించి సేవించి సర్వదా వారి అనుగ్రహమునకు పాత్రుడైనాడు. అన్ని ప్రాణులయందు సమానమైన బుద్ధికలిగి ఎన్నో మంత్రసిద్ధులను సంపాదించినాడు. సత్యమును పాటించుచు నిత్యకృత్యములను

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

నైమిత్తిక కర్మములను చక్కగ ఆచరించినాడు. లోభాది దుర్గుణములను వదిలిపెట్టి సద్గుణములను సంపాదించుకొన్నాడు.

సంతతమూ సదాచారమును పాటించు బుద్ధిగలవాడై ఉత్తమమైన జ్ఞానమార్గమును అవలంబించి అనుష్ఠించే సమయములో మదనోన్మాదమునకు గురిచేయు నవయోవనము అతడి హృదయమును లోబఱచుకున్నది.

క॥ కడకంట యౌవనగర్వంబు వొడగట్టె మదిలోన నుద్రేకమదముదొట్టె
గడు మేనఁ గామవికారంబు దలసూపె ముఖమునఁ జిఱునవ్వి మొలకలెత్తె
నతిపుష్టి నిష్ఠురంబయ్యె దేహం బెల్లఁ గచభారమున నెఱికప్పు మెఱసె
కఠిభారమున నూరుకాండముల్ జిగి మీఱె బాహుశాఖలు దీర్ఘభంగిఁ దోచె

తే॥ నురము విపుల మయ్యె నుల్లసద్వరకాంతి, పూర మంగకమునఁ బొందుపడియె
భూరితేజుడైన భూసురాన్వయునకు నభిననైన యౌవ నాగమమున ॥ 91

కొంగ్రొత్తడైన యౌవనము అవిర్భవించిన సమయములో అజామికుడి కడకన్నులలో యౌవన గర్వము కానిపించినది. మనస్సులో ఉద్రేకము ఉద్బొంగినది. శరీరమంతటా కామవికారము పొడసూపినది. మోముపై చిరునవ్వు చిందులాడినది. శరీరసౌష్ఠ్యము సృష్టముగ గోచరించినది. వెంట్రుకలు నల్లగా నిగనిగలాడాయి నడుములో బలము కానుపించినది. బాహుదండములు పొడవైనాయి. తొడలలో ఓజస్సు కనిపించింది. వక్షస్థలము విడదమైంది. అవయవములన్నియు నవ నవ కాంతులతో ప్రకాశిస్తూ కుదురుకున్నాయి. ఆ బ్రాహ్మణుడు యౌవనములో అడుగిడి అలరించినాడు. నూనూగు మీసాలు తుమ్మెదలలాగా నల్లబడ్డాయి.

అప్పుడే వసంత ఋతువు ప్రారంభమైనది. చెట్లు కొమ్మలు రెమ్మలూ చిగుళ్ళతో శోభిస్తున్నాయి. వాయు వేగానికి కదులుతున్న ఆ చిగురుటాకులు ఎంతో హృద్యముగా వున్నాయి. చక్కగా వికసించిన పుష్పముల పుప్పొడి దుమారాలు ఆకాశమున చెలరేగుతున్నాయి. పూలలో చిందుతున్న మకరంద బిందువులు తుమ్మెదల రుంకారాల నినాదాలతో దిక్కులన్నీ పిక్కటిల్లు తున్నాయి. బాగా పండి పగిలిన ఫలములను ఆరగిస్తూ ఆనందముతో చిలుకలు మొదలగు పక్షుల సమూహములు కలకల ధ్వనులు చేస్తున్నాయి. ఆ సమయములో అజామికుడు తన తండ్రి ఆజ్ఞానుసారము దర్భలూ, సమిధలూ, పుష్పములూ, పండ్లూ తీసుకొని రావడం కోసము తోటలోనికి వెళ్ళి తిరిగివస్తూ రతిక్రీడలో నిమగ్నమైయున్న ఒక జంటను చూచాడు.

అంతే ఆతని జీవితము మలుపు తిరిగింది. నిత్యకృత్యములైన శాస్త్రపాఠములను, జపతపములనూ, యజ్ఞయాగములనూ వదిలిపెట్టాడు. చిత్తం పట్టు తప్పింది. కులాచార మర్యాదలను మంట గలిపాడు. తండ్రిగారు సంపాదించిన సంపదను సానులపాలు చేశాడు. సాధులక్షణములైన సద్గుణములను విడనాడినాడు. సద్గుణవర్తియైన భార్యను కాదని వెలయాలితో కాపురము పెట్టాడు.

దృష్టి మారితే సృష్టిమారుతుంది. దృష్టిని బ్రహ్మమయముగా చేసికొన్నవాడు పరబ్రహ్మమును పొందుతాడు. దృష్టి దుర్భావమును కలిగించకూడదు. చూచేవిధానమును మార్చుకోవాలి. “దృష్టిం జ్ఞానమయీం కృత్వా పశ్యేత్ బ్రహ్మమయం జగత్” అని పెద్దలు నుడివినారు. ఆతని చర్యలు మారిపోయాయి. దుష్టకృత్యములకు ఒడిగట్టినాడు.

ఉ॥ బంధులం దిట్టి సజ్జనుల బాధలం బెట్టి యనాథకోటిం బెన్
బందెలు సుట్టి యీరములు పట్టి పథంబులు గొట్టి దిట్టయై
నిందల కోర్చి సాధులకు నిందితుండై గడియించు విత్త మా
సుందరి కిచ్చు మచ్చికలు సొంపెదంగూర్చి వసించె దత్తుపన్ ॥

107

అజామికుడు బంధువులను తిట్టాడు. సజ్జనులను బాధలు పెట్టాడు. దిక్కులేనివారిని కూడ దోచుకోవడం ప్రారంభించినాడు. దారులు కాచి దోచుకున్నాడు. అందులో ఆరితేరాడు. ఎవరు ఏమనుకొన్నా లెక్కచేయకుండా నిందలకు జంకక దాసిచేతిలో దారులుకొట్టిన ధనమునుపోశాడు. దాసుడైపోయాడు. ఆమె దయాదాక్షిణ్యాలమీద జీవనము సాగించాడు.

సముచిత వేదములను గూర్చి చర్చించడము మానివేశాడు. తర్కశాస్త్రచర్చలు లేవు. ధర్మశాస్త్రముల వాక్యములను పదములను చర్చించడం లేదు. నాటకములోని అలంకారముల నైపుణ్యము వెనుక బడింది. అజామికుడు భ్రష్టాచారపరుడైనాడు. అందువలన ఈ పాపాత్ముణ్ణి, ఈ కుటీల చిత్తుణ్ణి, ఈ సజ్జన కంటకుణ్ణి, ఈ ధూర్తుణ్ణి, ఈ క్రూరుణ్ణి, మేము బలవంతముగా బంధించితిమికొని పోతున్నాము. ఇటు పిమ్మట ఇతడు తగిన దండనము వలన ధన్యుడౌతాడు” అని యమ భటులు విష్ణుదూతలతో పలికారు.

అలా చెబుతున్న యమభటులను వారించి నీతిశాస్త్ర కోవిదులైన విష్ణుదూతలు ఇలా అన్నారు.

ఓ యమభటులారా! వినండి ఏమి మీ పాండిత్యము? మీ యుక్తాయుక్త వివేకము? మీ ధర్మ నిర్ణయము? మీ తెలివితేటలు? దండింపకూడని పుణ్యపురుషులను దండింప మీ అజ్ఞానము అవగతమౌతున్నది.

చ॥ సములును సాధులున్ విహితశాసనులున్ సుదయాకురున్ శుభో
త్తమగుణులైన యట్టి తలిదండ్రులు బిడ్డల కెగ్గు సేయుచో
గ్రమమున వార లెవ్వరికిం గైకొని కుయ్యడం జాలువారు సం
భ్రమమున మీ మనంబులం దిరంబుగం జర్చ యొనర్చి చూడుండా!

సమబుద్ధిగలవారు, సాధువర్తనులు, నియమబద్ధుల, మంచి దయాపరులు, గొప్పగుణములు కలిగిన తలిదండ్రులే తమ బిడ్డలకు కీడు చేయ తలపెట్టినచో ఆ బిడ్డలు ఎవరితో మొరపెట్టు కొంటారు? మీ మనస్సులలో మీరే కొంచెము ఆలోచించండి.

లోకములో జ్ఞానము కలవారు ఏది చేస్తే ఇతరులు కూడా అదే చేస్తారు. ఆతడు దేనిని సత్యము అని నిర్ణయము చేస్తాడో లోకము దానినే నమ్మి అదే విధముగా ప్రవర్తిస్తుంది. మీరు ధర్మదేవత దూతలు కదా! నమ్మి తన తొడలపై నిద్రించే మిత్రుణ్ణి నీతిని విడిచి ప్రీతిలేక ద్రోహబుద్ధితో ఎక్కడైనా ఎవ్వడైనా చంపపూనుకుంటాడా! మీరే చెప్పండి.

స్నేహభావముతో వచ్చి హృదయమంతా ఇచ్చి తనకు బాగా నచ్చి తనను మెచ్చి నమ్ముకున్న వ్యక్తికి దయాదాక్షిణ్యములు గల బుద్ధిమంతుడు ఏ మాత్రము ఆలోచనలేకుండా అవకారము చేస్తాడా?

ఈతడు కోటి జన్మలలో చేసిన పాపసమూహములను ఈ జన్మలో ఇప్పుడు బుద్ధిమంతుడై పారద్రోలినాడు. మరణ సమయములో అమృతమువంటి భగవంతుని పుణ్యనామసంకీర్తనము చేసిన మహాభాగ్యము ఇతనికి దక్కినది.

- సీ॥ బ్రహ్మహత్యానేక పాపాటవుల కగ్ని కీలలు హరినామ కీర్తనములు
గురుతల్ప కల్మష క్రూర సర్పములకు గేకులు హరినామ కీర్తనములు
తపనీయ చౌర్య సంతసంబునకు సూర్య కిరణముల్ హరినామ కీర్తనములు
మధుపాన కిల్బిష మదనాగ సమితికిఁ గేసరుల్ హరినామ కీర్తనములు
- గీ॥ మహిత యోగోగ్ర నిత్యసమాధి విధుల నలరు బ్రహ్మాది సురులకు నందరాని
భూరి నిర్వాణ సామ్రాజ్య భోగభాగ్య భేలనములు హరినామ కీర్తనములు 118
- సీ॥ ముక్తికాం తైకాంత మోహన కృత్యముల్ కేలిమై హరినామ కీర్తనములు
సత్యలోకానంద సౌభాగ్యయుక్తముల్ కేలిమై హరినామ కీర్తనములు
మహిత నిర్వాణ సామ్రాజ్యాభిషిక్తముల్ కేలిమై హరినామ కీర్తనములు
బహుకాల జనిత తపఃఫల సారముల్ కేలిమై హరినామ కీర్తనములు
- గీ॥ పుణ్యమూలంబు లనపాయ పోషకంబు లభిమతార్థంబు లజ్ఞాన హరణ కరము
లాగమాంతోపలబ్ధంబు లమృతసేవ, లార్త శుభములు హరినామ కీర్తనములు ॥119

భగవంతుని నామసంకీర్తనములు బ్రహ్మహత్య మొదలైన పాపములనే అడవులను కాల్చి వేసే అగ్నిజ్వాలలు. గురుద్రోహమనే ఘోర సర్పములకు నెమళ్ళు. బంగారమును దొంగిలించడమనే మహాపాపరూపమైన చీకట్లు పోగొట్టే సూర్యకిరణములు. మధుపాన మహాపాపమనే మదపుటేనుగులను సంహరించే సింహాలు. మహిమతో గూడిన యోగసమాధి విధులతో ఒప్పే బ్రహ్మ మొదలగు దేవతలకు కూడా అందరాని మోక్షసామ్రాజ్య వైభవ విలాసములు హరినామకీర్తనములు.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

నారాయణ నామకీర్తనములు ముక్తికాంత ఏకాంత మోహన విహారములు. బ్రహ్మలోక నివాసాన్ని ప్రసాదించే ఆనందసౌభాగ్య విలాసములు. మోక్షసామ్రాజ్య పట్టాభిషేక స్వరూపములు అనేకజన్మలలో ఆర్జించిన తపఃఫలసారాంశములు నారాయణ నామస్మరణములు పుణ్యాలకు పుట్టినిల్లు. సర్వదా సంరక్షకములు. అభిమతార్థ ప్రదాయకములు. అజ్ఞాన భంజకములు. అర్తజన రంజకములు. వేదాంతసారమైన అమృత పూరాన్ని అందించే, శుభాన్ని చేకూర్చేవి హరినామ సంకీర్తనములు.

వాసుదేవుని నామముకంటే వాంఛనీయము మరేమున్నది? అది నిఖిల పుణ్యమార్గాలకూ నిలయము. అఖిల మునీంద్రుల అంతరంగములు అనే సరోవరాల్లో దానికి ఆలయము. అటువంటి పరమపురుషుని పవిత్ర నామము స్మరించేవాని ప్రాభవము చేప్పేదేమున్నది?

క॥ దెందంబు పుత్రు వలనన్ జెందిన దని తలంప వలదు శ్రీపతి పే రే
చందమున నైనఁ బలికిన, నందకధరుఁ డందె కలఁడు నాథుం డగుచున్ ॥

గీ॥ బిడ్డపేరుఁ బెట్టి పిలుచుట విశ్రామ కేళి నైన మిగుల గేలి నైన
పద్య గద్య గీత భావార్థముల నైనఁ గమలనయనుఁ దలంపఁ గలుషహరము ॥122

ఈతడు “నారాయణా” అని పిలిచినప్పుడు ఇతని హృదయము కుమారునిమీద ఆసక్తమై ఉన్నదని మీరు తలంపవదు. భగవంతుని పేరును ఏ విధంగా పలికినప్పటికీ వాసుదేవుడు రక్షకుడై అందులో ఉండనే ఉంటాడు.

కుమారుని పేరు పెట్టి పిలిచినా, విశ్రాంతి వేళలోనైనా, ఆటలోనైనా, పరిహాసమునకు నైనా, పద్య వచన గీత భావార్థములతోనైనా సరే కమలాక్షుణ్ణి స్మరిస్తే చాలు, పాపం పరిహరింప బడుతుంది.

ఉ॥ కూలినచోటఁ గొట్టువడి కుందినచోట మహాజ్వరాదులం
బ్రేలినచోటఁ సర్పముఖ పీడల నందినచోట నార్తులై
తూలినచోట విష్ణు భవదూరునిఁ బేర్కొనిరేని మీఁద న
క్కాలుని యాతనావితతిఁ గానరు పూనరు దుఃఖభావముల్ ॥

నేలమీద తూలి కూలి పడినప్పుడుగానీ, దెబ్బలు తిని దుఃఖపడినప్పుడుగానీ, భయంకరాలైన జ్వరాదులతో ఏవేవో పిచ్చిమాటలు ప్రేలుతున్నప్పుడుగానీ, పాము మొదలైన విషజంతువు బాధ కలిగినప్పుడుగానీ, అర్థితో అలమటించు నప్పుడుగానీ, ఆమ్మా! బాబో! అనకుండా ఆ వాసుదేవుని నామము ఒక్కమాటూ ఉచ్చరించితే చాలు అటువంటి వారికి ఎటువంటి యమబాధలూ ఉండవు. సంసార దుఃఖములు దరిజేరవు.

అని విష్ణుదూతలు యమదూతలకు చెబుతున్నారు. ఇలా జరిగిందని శుకమహర్షి పరీక్షిన్మహారాజుకు చెబుతున్నారు.

సుభాషిత రత్నమాల

-శ్రీ శ్రీహరితీర్థస్వాములవారు

150. మహద్భిః స్ఫుర్ధమానస్య విపదేవ గరీయసీ ।

దంతభంగోఽపి నాగానాం శ్లాఘ్యో గిరివిదారణే ॥

గొప్పవారితో స్ఫుర్ధ అనగా పోటీపడడము విపత్తు రావడము గొప్పవిషయమే. ఎందుకంటే వారితో పోటీ మంచివిషయములయందే ఉంటుంది. ఎందుకంటే వారు చెడ్డవానిని చెయ్యరు. వారు చేసే మంచిపనులయందు పోటీపడితే మనము కూడా మంచిపనినే చేయుదుము. ఏలాగంటే ఏనుగులు ఉంటాయి. వానికి దంతాలు కూడా వుంటాయి. పర్వతములతో పోటీపడి వానిని కూల్చేటప్పుడు ఆ దంతములు కాస్త విరిగిపోతాయి. అయినా ఆ ఏనుగును పొగడుతుంటారే గాని నిందింపరు.

146. అమో బత విచిత్రాణి చరితాని మహాత్మనామ్ ।

లక్ష్మీం తృణాయ మన్యంతే తద్భారేణ నమంతి చ ॥

సత్పురుషుల చరిత్రము చాలా విచిత్రమైనది. చెప్పుటకు అలవికానిది. వారి భావములు, వారి కర్మములు, వారి వాక్యములు, వారి నడవడికలు అశ్రవ్యమును, అద్భుతమును కూడ కలిగించును. వారు శ్రీలక్ష్మీదేవిని కూడ ఒక గడ్డిపరక వలె భావింతురు. ఒక వేళ లక్ష్మీదేవి తన చెంతకు వచ్చినచో ఎంతో వినయముతో వంగి నమస్కారము చేయుదురు.

151. ఆదౌ చిత్రే తతః కాయే సతాం సంతద్యతే జరా ।

అసతామనాం తు పునః కాయే నైవ చిత్రే కదాచన ॥

ముసలితనము మొదట చిత్రమునందు వస్తుంది. తరువాత శరీరమునందు వస్తుంది సత్పురుషులకు. అసత్పురుషులకు శరీరమునందూ మనస్సునందు కూడా ముసలితనము వచ్చేస్తుంది.

152. ప్రారభ్యతే న ఖలు విఘ్నభయేన నీచైః

ప్రారభ్య విఘ్ననిహతా విరమంతి మధ్యాః ।

విఘ్నైః పునః పునరపి ప్రతిహన్యమానాః

ప్రారబ్ధ ముత్తమగుణా న పరిత్యజంతి ॥

నీచులు మంచికార్యములను ప్రారంభించరు. ఒకవేళ ప్రారంభిస్తా మనుకుంటే విఘ్నములు కలుగుతాయి అని మానుకుంటారు. మధ్యములు ప్రారంభిస్తారు. కాని విఘ్నములు రాగానే మానేస్తారు. ఉత్తములు విఘ్నములచేత మాటిమాటికి కొట్టబడుతూ ఉన్నా మంచికార్యములను మానరు.

శ్రీవేదవ్యాస మహర్షి

శ్రీవేదవ్యాసభగవానుడు మన ఆర్ష సంప్రదాయమునకు మూలపురుషుడు. ఆయన వలననే మనజాతికి సనాతన వేదసంస్కృతి వారసత్వము అభిసంది. ఆ మహర్షికి కృష్ణ ద్వైపాయనుడు, పరాశరనందనుడు, పరాశర్యుడు, సాత్యవతేయుడు, అపాంతరతముడు అను నామాంతరములు కూడ కలవు.

శ్రీవ్యాసమహర్షి భారతము, భాగవతము, బ్రహ్మసూత్రములు, అష్టాదశపురాణములు ప్రసాదించి భారతీయసంస్కృతికి మహాపకారము చేసినారు. ఆ మహామేధావి చతుర్విధ పురుషార్థములను సేవించు విధానమును అనేక మార్గములలో బోధించియున్నారు.

శ్రీపరాశరనందనుడు ప్రతిజ్ఞ చేస్తారు : భారతగ్రంథమున ప్రతిపాదించబడినదే ఇతరత్ర కలదు. దీనియందు చెప్పనిది ఎందును లేదు. భారతము ధర్మశాస్త్రము. భగవద్గీతకు పుట్టినిల్లు. రాజనీతి రత్నాకరము. ఈ మహాతిహాసమునకు దీక్షిత గ్రంథము ఇప్పటికి రాలేదు. ఇక ముందు రాబోదు.

వేదవేత్తయైన పరాశరునకు సత్యవతికి కృష్ణద్వీపమునందు జన్మించినందులకు ఆయనకు కృష్ణద్వైపాయనుడు అను పేరు సార్థకమైనది. జన్మించడముతోనే వారికి నమస్కరించి తపస్సునకు వెళ్ళిపోతాడు. చాల సంవత్సరములు తపస్సు గావించినాడు. వేదములను విభజించి శాఖలను ఏర్పఱచినాడు కావున ఆయనకు వేదవ్యాసుడు అను నామధేయము ప్రఖ్యాతమైనది. ఆషాఢపూర్ణిమను వ్యాసభగవానుని జన్మదినముగ భావించి వ్యాసపూర్ణిమ గురుపూర్ణిమ అని అంటారు.

ఎంతో కాలము గడచిన పిమ్మట తల్లి సత్యవతి శంతనమహారాజునకు భార్య అవుతుంది. ఆమెకు ఇద్దరు కుమారులు చిత్రాంగద, విచిత్రవీర్యులు అనువారు జన్మిస్తారు. వారు భోగలాసులై అకాల మరణము పొందడముచేత తల్లి సత్యవతి వ్యాసభగవానుని స్మరిస్తుంది. రాజులేని రాజ్యము అరాచక మౌతుంది అని భావించి చిత్రాంగద విచిత్రవీర్యుల పత్నులయందు సంతానమును కలిగింపమని ఆజ్ఞాపిస్తుంది. అందులకు తల్లియాజ్ఞను తలదాల్చి వారియందు సంతానము ధృతరాష్ట్రుడు, పాండురాజు, విదురుడు అనువారిని అనుగ్రహిస్తారు. వారికి ఎన్నో ధర్మములను ప్రతివిషయమునందు బోధిస్తారు శ్రీవ్యాసభగవానులు.

మహర్షులు ప్రజలకొరకు ఎంత త్యాగమును చేసియున్నారో దీనివలన మనము గ్రహింప వచ్చును. ప్రజల ఆత్మోద్ధరణమే మన మహర్షులయొక్క జీవిత పరమ లక్ష్యము.

అంతేగాక మనుమలైన ధర్మరాజు దుర్యోధనాదులు ఆపదలయందు చిక్కుకొనినప్పుడు పరమకరుణామూర్తియై హితోపదేశముచేసిన సందర్భములు అనేకము లున్నవి. పాండవులు

లాక్షాగృహమున దహనము పొందకుండ బ్రతికిబయటపడగనే శ్రీవ్యాసభగవానుడు వచ్చి ఓదార్చి ఆశాదీపము వెలిగించెను. ద్రుపదమహారాజు ప్రియపుత్రిక యగు ద్రౌపదిని పొందవుల ఐదుగురికిచ్చి పెండ్లి చేయుటకు సందేహము ప్రకటించెను. అప్పుడు మహర్షి వచ్చి ద్రౌపది పూర్వజన్మవృత్తాంతము పంచేంద్రోపాఖ్యానము వివరించి పొందవులతో ద్రౌపదిని పాణిగ్రహణము చేయించెను.

దుష్టచతుష్టయము అరణ్యవాసము చేయుచున్న పొందవులను సంహరించుటకు కుట్ర పన్నిరి. ధర్మవత్సలుడగు మహర్షి ధృతరాష్ట్రునకు ఈ విషయమును చెప్పి అన్యాయమును ఖండించెను. ఓ ధృతరాష్ట్రా! నీవు, నేను, భీష్ముడు, విదురుడు ఇంతమంది ఉండి కూడ ఇట్టి అధర్మమును అన్యాయమును ఉపేక్షింపతగునా? అని చెప్పెను.

ఇంతేగాక శ్రీవ్యాసభగవానుడు మహామేధావి అగుటచే ధర్మరాజును నిమిత్తముగ చేసికొని ధర్మసూక్ష్మమును శ్రీకృష్ణునిచే, భీష్మునిచే, విదురునిచే ఉపదేశింపజేసెను.

ఆధునికయుగములో మేధావులు పరిష్కరింపజాలని సమస్యలకు పరిష్కారము చేసిన విధము ఆశ్చర్యము. ఆనందకరము. సుఖము రావాలని దుఃఖము పోవాలని మానవుడు కోరు కుంటాడు. అంతమాత్రముచేత నీకు సుఖము వశమౌతుందా? దుఃఖము దూరమౌతుందా?

మానవుడు ధర్మమును అనుసరించినచో అర్థము, కామము, మోక్షము సిద్ధిస్తుందని భేరీ మ్రోయించి ఉపదేశించియున్నారు వ్యాసభగవానులు.

నేటి మానవులు ధనసంపాదనమునకు సుఖమునకు ఎన్ని అడ్డదారులు తొక్కుగలుగుదురో అన్ని అడ్డదారులను త్రొక్కుచున్నారు. కౌరవులు పొందవుల రాజ్యమును అపహరింపవలయు నను ధనలోభముచేత సమూలముగ నాశనము చెందినారుగదా!

మనకు మహర్షి భారతముద్వార చక్రని ఉపదేశమును చేసినారు. అన్యాయముగ అక్రమముగ ఇతరుల సొత్తును అపహరింపరాదనియు, ఇతరుల సౌఖ్యమును కాలరాయ రాదనియు, ఇతరుల సంపత్తిని చూచి అసూయ జెందరాదనియు దానియందు లోభమును కలిగియుండరాదనియు ఎన్నో ధర్మములను మహాభారతముయొక్క సందేశమున వినిపించి నారు. మహాభారతము నైతికవిలువలకు ప్రధానముగ ప్రాధాన్యతను ఇస్తుంది. ఆ పిమ్మట ఆధ్యాత్మికత. అందులకే భారత పరమార్థము ధర్మవిజయము. ఇది పంచమవేదము. జయేతిహాస మని ప్రఖ్యాతి గాంచినది. ఇట్టి ధర్మప్రబోధములద్వార మానవుని అధోగతికి వెళ్ళకుండ కాపాడగలిగిన మహనీయులే సద్గురువులు. అందుకే ఈ గురుపూర్ణిమ. మన జీవితమున ప్రతియొక్కరికి గురువు అవసరము. కావున వ్యాసమహర్షికోవకు జెందిన శ్రీసత్యానందమహర్షులవారివంటి మహనీయులను ఆశ్రయించి అభ్యుదయమును పొందవలెను.

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నామములు శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఎకౌంట్‌లో జమచేయవచ్చును. పేరు శ్రీసత్యానందాశ్రమము

A/c. No. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041

భగవాన్ శ్రీసత్యానందమహర్షి సంచార సత్సంగ సమావేశము

భగవాన్ శ్రీసత్యానందమహర్షి సంచార సత్సంగ సమావేశము 2020 జూలై 5వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 429వ సమావేశము నిజామాబాద్ జిల్లా నందిపేట్ మం. వన్సెల్ కె. గ్రామములో శ్రీసత్యానందమహర్షి భక్తమండలిలో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

భగవాన్ శ్రీసత్యానందమహర్షి సంచార సత్సంగ సమావేశము

భగవాన్ శ్రీసత్యానందమహర్షి సంచార సత్సంగ సమావేశము 2020 జూన్ 7వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 428వ సమావేశము జగిత్యాల జిల్లా ఇబ్రహీంపట్నం మం. కేశాపూర్ శ్రీసత్యానందమహర్షి భక్తమండలిలో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

5. మధురాకాండము

16. దేవకీ వసుదేవ కలశము

36. యదువంశ కమండలువు

125. అవతార తత్త్వ చమసము

విష్ణుపురాణమున బ్రహ్మాది దేవతలతో భూభార నివారణమునకై “తెల్లనిది నల్లనిది యైన నా యీ రెండు కేశములు భూమియొక్క భారక్షేపమును తొలగింపఁగలవు. ఈ కేశము దేవకికి అష్టమ గర్భమగును” అని విష్ణుదేవుఁడు తన రెండు కేశములను తీసి చూపి చెప్పెను. ఆయనయే తరువాత యోగనిద్రతో “శేషాఖ్యమైన నా యంశమును దేవకి యుదరమునుండి రోహిణి యుదరమునకు చేర్చుము. నేను తరువాత దేవకీ జరహమునందు సంభవించును” అని చెప్పెను. దీనిని బట్టి బలరామకృష్ణులుగా జన్మించినది విష్ణుదేవుని కేశములా, లేక ఆయన యంశములా, లేక బలరాముఁడు అంశావతారమైనను, శ్రీకృష్ణుఁడుగా మాత్రము విష్ణువే స్వయముగా అవతరించెనా, అను సందేహములు కలుగవచ్చును.

శ్లో॥ ఏవం సంస్తాయమాన స్తు భగవాన్ పరమేశ్వరః ।

ఉజ్జహో రాత్రౌనః కేశౌ సితకృష్ణౌ మహామునే ॥

శ్లో॥ ఉవాచ చ సురా నేతౌ మత్కేశౌ వసుధాతలే ।

అవతార్య భువో భారక్షేపహానిం కరిష్యతః ॥

విష్ణుపురాణము - పంచమాంశము - ప్రథమాధ్యాయము, శ్లో. 60, 61

విష్ణుచిత్తీయము : ఏవ మితి । కేశౌ - తేజసీ । కః ఆత్మా, తస్మిన్ శేతే ఇతి కేశః ।

మోక్షధర్మే కేశవనామ నిర్వచనే-

శ్లో॥ సూర్యస్య తపతో లోకా నగ్నే సోమస్య చైవ హి ।

అంశవో యే ప్రకాశన్తే మమ తే కేశసంజ్ఞితాః ॥ ఇతి॥

శ్రీమహాభారతము - శాంతిపర్వము - అధ్యాయము. 341. శ్లో. 48

మహాభారతములోని యీ శ్లోకమునకు నీలకంఠాచార్యుని వ్యాఖ్య యిట్లున్నది. “కేశైః కేశవత్ సూక్ష్మైః సూర్యాది రశ్మిభిః తద్రూపేణ వావాతి గచ్ఛతి ఇతి కేశవ ఇత్యాహ సూర్యస్యేతి ॥

మే-జూన్ 2020 శ్రీవిశ్వమీమాంస

19

శ్లో॥ య దాదిత్య గతం తేజో జగ ద్భాసయతి ౨ ఖిలమ్ ।
 య చంద్రమసి య చాగ్నౌ తతేజో విద్ధి మామకమ్ ॥
 ఇతి భగవద్వచనార్థః ॥ కేశవ పద వ్యుత్పత్తుక్త్యా సిద్ధః ॥
 శ్లో॥ హతేషు తేషు కంసేన శేషాభ్యో ౨ శస్త్రతో మమ ।
 అంశాంశే సోదరే తస్యా స్పృహమః సంభవిష్యతి ॥
 శ్లో॥ తతో ౨ హం సంభవిష్యామి దేవకీజరరే శుభే ।
 గర్భం త్వయా యశోదాయా గస్తవ్య మవిలంబితమ్ ॥

విష్ణుపురాణము - పంచమాంశము - ప్రథమాధ్యాయము, శ్లో. 73,77
 ఇచ్చట కేశము లనగా తలవెంట్రుకలు కాదు. విష్ణుదేవుని తల వెంట్రుకలు ఒకటి తెల్లగా మఱియొకటి నల్లగా ఉండుట యేమి? పార్థివములైన మన తలల యందువలె తేజోమయమైన విష్ణుదేవుని శీర్షమున కూడ కొన్ని వెంట్రుకలు తెల్లఁబడునా? ఇది యసంభవ్యము. మహాభారతమునందు కేశవ శబ్ద నిర్వచనమున విష్ణుదేవుడే ఇట్లు చెప్పె నని యున్నది. “లోకములను తరింపజేయుచున్న సూర్యునియొక్క, అగ్నియొక్క, సోమునియొక్క కిరణములుగా ఏవి ప్రకాశించుచున్నవో అవి నా కేశము లని చెప్పఁబడుచున్నవి” దీనిని నీలకంఠాచార్యుఁడు ఇట్లు వివరించెను. “కేశములవలె సూక్ష్మములైన సూర్యాదులయొక్క కిరణముల రూపమున ప్రసరించుచుండుటచేత విష్ణువునకు కేశవుఁడను నామ మేర్పడినది. ‘అదిత్యునియందు చంద్రునియందు అగ్నియందు ఉండి యే తేజస్సు అఖిల జగత్తును భాసింపజేయుచున్నదో అది నా తేజ స్సుని యెఱుంగుము’ అని భగవానుఁడు అర్జునునితో చెప్పిన విషయము ఈ నిర్వచనమున సిద్ధమగుచున్నది” దీని ననుసరించియే విష్ణుచిత్తాచార్యుఁడు “కః అనంగా తత్మ. దానియందు ఉండునది కేశము. అనంగా తేజస్సు” అని కేశ శబ్దమునకు నిర్వచనము గావించెను.
 సితకృష్ణ కేశములను విష్ణుదేవుఁడు బ్రహ్మాది దేవతలకు చూపె ననగా వెంట్రుకల వలె సన్నగా నుండు తేజోంశములను చూపె నని యర్థము. “వెంట్రుకలవలె సూక్ష్మములైన నా తేజస్సుయొక్క అంశములే మీరు కోరుచున్న భూభారహరణ మను కార్యమును నిర్వహింపుగలవు ఇది యెంతపని! చాల సులభము. దీనికై మీరు చింతింపనక్కఱ లేదు” అని బ్రహ్మాదిదేవతలకు అభయము నొసంగుటయే విష్ణుదేవుని తాత్పర్యము.
 కేశశబ్దమునకు ఇట్లు అర్థమును గ్రహించినచో బలరామకృష్ణులు విష్ణుదేవుని తేజోంశములవలన జన్మించి రని గ్రహింప వలసియుండును. అప్పుడు “నేను దేవకీ జరరమున సంభవించును” అని విష్ణుదేవుఁడు చెప్పుట ఎట్లు కుదురును? ఢిల్లీవంటి యొక మహానగరములో పెద్ద పెట్టుబడితో ఎన్నో సంస్థలను నిర్వహించు చున్న బహు కోటీశ్వరుఁడొకఁడు ఇంకొక గ్రామమున ఏదేని ఒక పరిశ్రమను స్థాపించి నిర్వహించుటకు నా సాధనసంపదలో నూటవంతు చాలును. ఈ నూటవ వంతు సాధనసంపదతో నేనే స్వయముగా అక్కడికి వచ్చి ఈ కార్యమును నిర్వహింతును” అని చెప్పి ఆ విధముగా చేయుట ఎట్టిదో విష్ణుదేవుఁడు “నేను సంభవించు” నని చెప్పుట యట్టిదే.

అట్లు విష్ణుదేవుడు భూలోకమున కవతరించినప్పుడు వైకుంఠమున విష్ణుపదవియందు ఎవరుండురు? జగత్పాలనాది కార్యముల నెవరు నిర్వహింతురు? ప్రభుత్వాధికారులకు వలె ఆయనకు కూడ ప్రతినిధు లుందురా? కోటీశ్వరులకు ప్రభుత్వాధికారులకు ఐహికసంపద యున్నట్లుగా తపశ్శక్తిసంపద యుండదు. అందువలన వారు ప్రతినిధులను ఏర్పఱచుకొందురు. విష్ణుదేవుడు మహా తపశ్శక్తి సంపన్నుడు. కావున తానే పెక్కు మూర్తులతో అనేక కార్యములను వివిధ లోకములలో నిర్వహించు చుండును. భగదత్త వధ సందర్భమున శ్రీకృష్ణుడు ఈ విషయమును అర్జునున కిట్లు తెలిపెను. “లోక పరిత్రాణముకొఱకు పూనుకొని నేను నాలుగు మూర్తులనుగా నన్ను విభజించుకొని లోకములకు హితమును కలిగించుచున్నాను. ఆ మూర్తులలో ఒకటి భువియందు తపస్సు చేయుచుండును. మఱియొకటి సదసత్కార్యములను చేయుచుండు జగత్తును పరిశీలించు చుండును. మూడవది భూలోకమునందు మానవకర్మను చేయుచుండును. నాల్గవది సహస్రవర్షములు నిద్రించుచుండును.”

శ్లో॥ చతుర్మూర్తి రహం శశ్వత్ లోకత్రాణార్థ ముద్యతః ।

ఆత్మానం ప్రవిభ జ్యేహ లోకానాం హిత మాదధే ॥

శ్లో॥ ఏకా మూర్తి స్తపశ్చర్యాం కురుతే మే భువి స్థితా ।

అపరా పశ్యతి జగత్ కుర్వాణం సాధ్వ సాధునీ ॥

నీలకంఠీయము : ఏకా మూర్తిః బదరికాశ్రమే నారాయణ రూపా అపరా పరమాత్మ రూపా ॥

శ్లో॥ అపరా కురుతే కర్మ మానుషం లోక మాశ్రితా ।

శేతే చతుర్థీ త్వపరా నిద్రాం వర్షసహస్రికమ్ ॥

నీలకంఠీయము : అపరా క్షేత్రజ్ఞరూపా అపరా జలశాయిని ॥

శ్రీమహాభారతము - ద్రోణపర్వము - అధ్యాయము 29, శ్లో. 26, 27, 28

బదరికాశ్రమములో నారాయణమహర్షిగా తపస్సు చేయుచు, శ్రీహరి మఱియొక మూర్తితో విష్ణుదేవుడుగా సకల లోకముల పరిపాలనమును గావించుచుండును. అట్లే ఆయన శ్రీరామకృష్ణాద్యవతారములలో మనుష్యరూపమున దుష్టశిక్షణ శిష్టరక్షణాది కార్యములను నిర్వహించుచు మఱియొకమూర్తితో జలధిశయనుడై వేయి సంవత్సరములు నిద్రించుచుండును. అనేక శరీరములను ధరించు శక్తి మహాయోగులయందే కన్పించుచుండగా యోగీశ్వరేశ్వరుడైన భగవంతుని సంగతి చెప్పవలసిన దేమున్నది.

ఇన్ని మూర్తులతో శ్రీరాముడు, శ్రీకృష్ణుడు మొదలుగా ఎన్నో శరీరములతో ఎంతో వ్యవహారమును చేయుచున్న యీ విష్ణు దేవుని గూర్చి పుట్టుక లేనివాడు, మరణము లేనివాడు, మార్పులేనివాడు అని స్తుతించుట కేమి యర్థము? ఈ విషయమును భగవంతుడే అర్జునునకు బోధించెను. కర్మయోగసాధనముచేత పొందదగిన జ్ఞానయోగమును అర్జునునకు బోధించి శ్రీకృష్ణుడు విద్యాసంప్రదాయమును చెప్పుచు ఇట్లనెను. “అవ్యయమైన యీ యోగమును

పూర్వము నేను వివస్వంతునకు చెప్పితిని. ఆయన మనువునకు చెప్పెను. మనువు ఇక్ష్వాకువునకు చెప్పెను. “ఈమాట విన్నంతనే అర్జునుఁడు, “నీజన్మ యిప్పుటిది. వివస్వంతుఁడు పూర్వ మెప్పుఁడో జన్మించెను. ఆయనకు మొదట నీవు చెప్పితి వని నే నెట్లు తెలిసికొందును? అని యడిగెను. అప్పుడు భగవంతుఁ డిట్లనెను. “అర్జునా! నాకు నీకును పెక్కు జన్మములు గడచినవి. వాని నన్నింటిని నే నెఱుంగుదును. నీ వెఱుంగవు. నేను అజుఁడను, అవ్యయుఁడను, భూతములకు ఈశ్వరుఁడ నయ్యును నేను నా ప్రకృతిని వశపఱచుకొని నా మాయచేత సంభవించుచున్నాను. ఎప్పు డెప్పుడు ధర్మమునకు హాని, అధర్మమునకు విజృంభణము కలుగునో అప్పుడు నన్ను నేను సృజించుకొనుచున్నాను. సాధువుల పరిత్రాణము కొఱకు దుర్జనుల వినాశము కొఱకు ధర్మసంస్థాపనము ప్రయోజనముగా ప్రతియుగమునందు జన్మించుచున్నాను. దివ్యమైన నా జన్మమును, కర్మమును ఎవఁడు ఈ విధమున యథార్థముగ తెలిసికొనుచున్నాఁడో వాఁడు దేహమును వీడినతరువాత మరల జన్మమును పొందఁడు నన్ను పొందును.”

శ్లో॥ అజోఽపి స న్నవ్యయాత్మా భూతానా మీశ్వరోఽపి సన్ ।

ప్రకృతిం స్వా మధిష్ఠాయ సంభవా మ్యాత్మమాయయా ॥

శ్రీమచ్ఛంకర భగవత్పాదభాష్యమ్ : అజోఽపి పీతి । అజోఽపి జన్మరహితోఽపి సన్ । తథా అవ్యయాత్మా అక్షీణ జ్ఞానశక్తి స్వభావోఽపి సన్ । తథా భూతానాం బ్రహ్మాది స్తంబవర్జ్యవ్తానా మీశ్వరః ఈశనశీలః అపి సన్ । ప్రకృతిం స్వాం మమ వైష్ణవీం మాయాం త్రిగుణాత్మికాం యస్యాం వశౌ సర్వం జగద్వర్తతే యథా మోహితం సత్ । స్వమ్ ఆత్మానం వాసుదేవం న జానాతి । తాం ప్రకృతిం స్వామ్ । అధిష్ఠాయ వశీకృత్య । సంభవామి దేహవా నివ భవామి జాత ఇవ । ఆత్మమాయయా ఆత్మనో మాయయా న పరమార్థతః లోకవత్ ।

శ్లో॥ జన్మ కర్మ చ మే దివ్య మేవం యో వేత్తి తత్త్వతః ।

త్యక్త్వా దేహం పునర్జన్మ నైతి మా మేతి సోఽర్జున ॥

శ్రీమచ్ఛంకర భగవత్పాద భాష్యమ్ : జన్మ మాయారూపం । కర్మ చ సాధుపరిత్రాణాది మే మమ । దివ్యం అప్రాకృతం ఐశ్వరమ్ । ఏవం యథోక్తమ్ । యో వేత్తి । తత్త్వతః తత్త్వేన యథావత్ త్యక్త్వా దేహ మిమం పునర్జన్మ పునరుత్పత్తిం । నైతి న ప్రాప్నోతి । మా మేతి ఆగచ్ఛతి । స ముచ్యతే హేఽర్జున ॥ గీత అధ్యాయము-4, శ్లో. 9

దేనికి వశమై ఈ జగత్తు తన స్వరూపమైన వాసుదేవుని తెలిసికొన లేక పోవుచున్నదో అట్టి తన త్రిగుణాత్మకమైన మాయను వశపఱచుకొని ఆ మాయచేతనే భగవంతుఁడు జన్మించు చున్నాఁడు అనఁగా పుట్టినవానివలె దేహము కలవానివలె గోచరించు చున్నాఁడు” అని శ్రీ శంకరులవారు ఈ విషయమును వివరించినారు.

దీనిని బట్టి భగవంతుఁడు సృజించుకొనుచున్న మూర్తులు శరీరములు బ్రహ్మ సృష్టిలోనివి కావని చెప్పవలసియున్నది. బ్రహ్మ సృష్టి కర్త యనఁగా దినదినము ప్రతివ్యక్తిని ప్రతి జంతువును

సృష్టించుచున్నాడని యర్థము కాదు. యజమాని కర్మాగారమునందు వస్తూత్పత్తికై విధానములను, యంత్రములను, కార్మికులను, అధికారులను నియమించిన తరువాత దినదినము వస్తువులు వేలకొలదిగా ఎట్లు ఉత్పన్నము లగుచుండునో అట్లే సృష్టారంభమున బ్రహ్మదేవుడు త్రిగుణాత్మికమైన ప్రకృతినుండి దేవతలు, మనుష్యులు, జంతువులు మొదలుగా జాతుల యుత్పత్తికి ప్రారంభానుగతములైన కర్మఫలములను, అధికారిక పురుషులను ఏర్పరిచిన తరువాత ఆ విధానము నందు వివిధ జాతులలో ప్రాణికోటి దినదినము ఉద్భవించుచున్నది. దీని కంతకు ప్రధానాధికారి బ్రహ్మదేవుడు కావున ఇది బ్రహ్మసృష్టి యని చెప్పబడుచున్నది.

“నన్ను నేను సృష్టించుకొనుచున్నాను” అని భగవంతుడు చెప్పుటవలన ఆయన సృష్టించు కొనుచున్న మూర్తులు శరీరములు బ్రహ్మ సృష్టికన్న విలక్షణము లని వ్యక్త మగుచున్నది. ప్రాకృతులైన మానవులు పూర్వజన్మకర్మ ననుసరించి పుణ్యపాపరూపమైన ప్రారంభము కారణముగా జన్మలను పొందుచున్నారు. ఈ కర్మ విధానము సృష్టికి ప్రధాన లక్షణము. వారు ప్రారంభ వశు లగుటచే తమ జన్మకు సంబంధించిన దేశము, కాలము, తల్లిదండ్రులు, మన శరీరములు, స్వభావస్వరూపములు మొదలగు వానిని జన్మమునకు ముందుగ నిశ్చయించుకొనజాలరు తెలిసికొనుట కూడ వారికి సాధ్యము కాదు. కాని పరమేశ్వరుడు ప్రకృతికి సంబంధించిన యీ విశేషముల నన్నింటిని ముందుగా నిశ్చయించుకొని, ఈ సమయమున ఈ ప్రదేశమున ఈ తల్లి దండ్రులకు ఉద్భవించి ఇంతకాలము ఉండు నని బ్రహ్మాది దేవతలకు చెప్పి ఆ ప్రకారముగ జన్మించును అట్లే శరీరమును కూడ త్యజించును.

“నా మాయచేత నన్ను నేను సృష్టించుకొనుచున్నాను” అని భగవంతుడు చెప్పుటచేత ఆయన శరీరము మాయచేత ఏర్పడు చున్న దనుట స్పష్టము. శ్రీకృష్ణుని శరీరములు ఇతర మానవుల శరీరముల వలెనే యన్ని విధముల కన్పించు చున్నను అవి ఒక విధముగా విలక్షణములు. బ్రహ్మదేవుడు నందగోకులములోని గోవులను, గోపకులను కొంతకాలము దాచి యుంచినపుడు శ్రీకృష్ణుడు తన మాయాశక్తి చేతనే ఆ గోవులను, గోపకులను సృష్టించెను. ఆ గోవులు, గోపకులు దాచబడిన గోవులవలె గోపకులవలెనే వర్తించిరి. కాని హరింపబడినవారికి శ్రీకృష్ణునిచేత సృష్టింపబడిన వారికి పెద్ద భేదము కలదు. హరింపబడినవారు ప్రారంభము ననుసరించి తల్లిదండ్రులకు పుట్టినవారు. కాని ఈ గోవులు, గోపకులు ఏ తల్లిదండ్రులకు జన్మింప లేదు. వీరి సంభవమునకు శ్రీకృష్ణుని మాయాశక్తి లేక సంకల్పమే కారణము. ఆయన తన తపశ్శక్తిచేత ప్రకృతిలోని పదార్థములనుండి అప్పటికప్పుడు ఆ గోగోపకుల మన శరీరములను సృష్టించెను. అందువలన అవి ఇంద్రజాలములో వలె కేవలము దృశ్యమాత్రములు కావు. వారి వలన వ్యవహారము లన్నియు యథాపూర్వముగా సంవత్సరకాలము జరిగినవి. వారు తక్కినవారి వలెనే పార్థివములైన శరీరములతో ఆకలిదప్పికలను కలిగి గోవులను తోలుచు

మాతాపితృమిత్రాదులతో దర్శన స్పర్శన క్రిడాది కార్యములను జరుపుచునే యుండిరి. వ్యవహారమున భేద మేమియును లేదు. కాని బ్రహ్మదేవుండు తాను దాచిన గోవులను, గోపకులను తెచ్చి యిచ్చినంతనే శ్రీకృష్ణునిచే సృష్టింపబడిన గోవులు, గోపకులు అందఱు మాయమైనారు. వీరు శ్రీకృష్ణుని సంకల్పమునకు ముందు, సంకల్పమును త్యజించిన తరువాత లేరు. వ్యవహారమున భేదము లేకపోయినప్పటికి హరింపబడిన వారికి, వీరికి ఒక్క విషయమున భేదము కలదు. హరింపబడినవారి వ్యవహార మంతయు వారి ప్రారబ్ధము ననుసరించి జరుగుచున్నది. క్రొత్తగా సృష్టింపబడినవారి వ్యవహారము శ్రీకృష్ణుని మాయకు లేక సంకల్పమునకు అధీనమై జరిగినది. అందువలన హరింపబడినవారి శరీరములు వ్యావహారికములు ప్రాకృతికములు సృష్టింపబడిన వారి శరీరములు వ్యావహారికములు మాయకములు.

ఇట్లే శ్రీకృష్ణునియొక్క శరీరము కూడ ఆయన సంకల్ప వశముననే రక్తమాంసాది ప్రకృతి పదార్థములతోనే రూపొందినను, ఆయన సంకల్పవశముననే అది వ్యవహార గోచర మైనది. అది సంకల్పాధీనమైన శరీర మగుట చేతనే ఆయన ఒకప్పుడు ద్విభుజుండుగా, మఱియొకప్పుడు చతుర్భుజుండుగా, విశ్వరూపుండుగా అనేక రూపములతో వ్యవహరించెను. ఆయన శరీర జన్మకర్మలు దివ్యమైన యాయన సంకల్పమునకు అధీనము లగుటచే దివ్యములు. ఇట్లు భగవంతుని యవతార తత్త్వమును గ్రహించువారికి భగవత్ప్రాప్తి సులభ మగును.

“నా మాయచేత నేను సంభవించుచున్నాను” “నన్ను నేను సృజించుకొనుచున్నాను” అన్న భగవంతుని మాటలను బట్టి శ్రీకృష్ణ శరీరము మాయక మగుటచే శుక్లరజ స్సంబంధము లేని దని అప్రాకృత మని చెప్పుదురు. మాయక మైనను ఏ శరీరమైనను అప్రాకృత మగుట కుదురదు. సృష్టి యంతయు ప్రాకృతికము. ప్రకృతి పంచభూతాత్మకము. ఏ శరీర మైనను పంచభూతముల వలననే రూపొందవలె. పంచభూతములలో పృథ్వీభాగ మధికమై తక్కిన భూతముల భాగములు తక్కువగా నున్న మన శరీరములు పార్థివములు. జలభాగ మధికమై తక్కిన భూతముల భాగములు తక్కువగా ఏర్పడు శరీరములు అమృతములు (అప్+మయ). యజ్ఞాదికముల వలన స్వర్గమునకు పోవు వారికి ఈ శరీరము లేర్పడును. తేజోభాగము అధికముగా కలుగు దేహములు తేజ శరీరములు. ఇవి దేవతల కుండును. వాయుభాగ మధికమైన తనువులు వాయు శరీరములు. ఆకాశభాగ మధికమై ఏర్పడునవి ఆకాశ శరీరములు. ఇవి యన్నియు ప్రాకృతికములే. మాయకములైన శరీరములు కూడ ప్రాకృతికములు కాకున్నచో వ్యవహార యోగ్యములు కావు. కావుననే శ్రీకృష్ణునిచేత సృష్టింపబడిన గోవులు, గోపకుల యొక్క శరీరములు రక్తమాంసాత్మకములై అకలి దప్పికలతో నున్న పార్థివ దేహములే అని పైన గుర్తించి యుంటిమి. లేకున్నచో సంవత్సరకాలము వ్యవహార మెట్లు జరిగినది? అట్లే శ్రీకృష్ణుని శరీరము మాయకమే యైనను పసుదేవ నందాదుల శరీరముల వలె పార్థివమే. లేకున్నచో తోడి బాలురతో కూడి

తినుట, త్రావుట, క్రీడించుట, పెరుగుట ఎట్లు కుదురును? పార్థివ శరీరములు కల రుక్మిణి సత్యభామాది స్త్రీలతో సంగమము నొందుట, పార్థివ శరీరములు కల పుత్రులను కనుట ఎట్లు సంభవ మగును?

ఆయన మాయికముగా తల్లిదండ్రులు లేకుండ గోవులయొక్క, పక్షులయొక్క శరీరములను సృష్టించినట్లే తన శరీరమును కూడ శుక్రరజస్సంబంధము లేకుండ సృష్టించుకొనె నని కొంద అనవచ్చును. ఆయన ఆ విధముగా సంకల్పించుకొన్నచో అట్లే జరిగి యుండును. కాని ఆయన అట్లు సంకల్పింప లేదు. ఆయన యోగమాయతో చెప్పునప్పుడు “నేను ఎనిమిదవ వాఁడనుగా గర్భమందున్నప్పుడు కంసుఁడు యత్నము చేయును”, “మన మిరువురము అష్టమ మాసమున సమముగా జన్మింతుము” అని హరివంశమున (హరివంశపర్వము - అధ్యాయము -2), “తరువాత నేను దేవకీ గర్భమున సంభవింతును”, “పర్వాకాలమున శ్రావణమాస కృష్ణపక్ష అష్టమియందు రాత్రి జన్మింతును” అని విష్ణుపురాణమున (పంచమాంశము - అధ్యాయము 1), అట్లే “భగవంతుఁడైన విష్ణువు అంశభాగముచేత ఆనకడుందుభి యొక్క మనస్సును ఆవేశించెను” “వసుదేవుని వలన జగన్మంగళమైన యచ్యుతాంశమును పొంది, తూర్పుదిక్కు చంద్రునివలె, గర్భమును ధరించెను” అని భాగవతమున (దశమస్కంధము - ద్వితీయాధ్యాయము) ఉన్నది. మఱియును “తనయొక్క ఇచ్చవేతనే హరి గర్భవసతి యం దుండెను” అని హరివంశమున (హరివంశపర్వము - అధ్యాయము -4) ఉన్నది. గర్భస్థుఁడైన విష్ణువును బ్రహ్మాదిదేవతలు స్తుతించిరి. కావున విష్ణుదేవుఁడు తన సంకల్పముచేతనే దేవకీవసుదేవులకు పార్థివ శరీరముతోనే జన్మించె ననుట స్పష్టము. ఈ పద్ధతియందే అదితి కశ్యపులకు ఆయన, “మీకు పుత్రుఁడ నగుదును” అని యిచ్చిన వరము కూడ సార్థక మగును.

ఈ శరీర గ్రహణాదికమైన వ్యవహార మంతయు మన దృష్టిలో యథార్థములుగా గోచరించుచున్నను శ్రీశంకరులవారు చెప్పినట్లుగా భగవంతుని దృష్టియందు “దేహము కలవానివలె పుట్టినవానివలె అగుచున్నాను” అను పద్ధతిలో మిథ్యయే. వైశంపాయనుఁడు జనమేజయునకు దశావతారములను వర్ణించి చెప్పి యిట్లనెను. “ఇవి యన్నియు యోగేశ్వరుని యోగమాయలే. మానవుఁడు వీనిని విని సర్వపాపములనుండి ముక్తుఁ డగుచు ఋద్ధిని, సమృద్ధిని విపులములైన భోగములను, భగవత్ప్రసాదమున సర్వమును పొందును” ఋద్ధి యనగా ధర్మఫలముగా లభించు సంపత్తి. సమృద్ధి యనగా యోగైశ్వర్యము.

శ్లో॥ ఏతా స్తు యోగేశ్వర యోగమాయాః శ్రుత్వా నరో ముచ్యతి సర్వపాపైః ।
ఋద్ధిం సమృద్ధిం విపులాం శ్చ భోగాన్ ప్రాప్నోతి సర్వం భగవత్ప్రసాదాత్॥
హరివంశపర్వము - అధ్యాయము 41, శ్లో. 174

శ్రీ సత్యానందాశ్రమ శాశ్వత భిక్షానిధి



ఇనమడుగు వాస్తవ్యులు కీ॥శే॥ దొంతంశెట్టి ప్రభావతమ్మ గారి జ్ఞాపకార్థము భర్త చలవతిగారు ప్రతి సంవత్సరము ఫాల్గుణ బహుళ అష్టమినాడు శ్రీసత్యానందాశ్రమవాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు వారి సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము-అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

ఈ క్రింది ఏకౌంట్లో జమచేయవచ్చును. పేరు శ్రీసత్యానందాశ్రమ శాశ్వత భిక్షా నిధి

A/c. No. 30869540047. IFS code No. SBIN0000887

స్టేట్ బ్యాంక్ ఆఫ్ ఇండియా

మాకు ఫోను ద్వారా తెలియజేయవలయును. సెల్ : 9885372369, 9440279712

**ఏప్రిల్ పత్రిక ప్రింటు చేయబడినది. మార్చి 25వ తేది
లక్ డౌన్ భారతప్రభుత్వము ప్రకటించినది. అందువలన
ఏప్రిల్, మే, జూన్ కలిపి పంపుచున్నాము. ఆరోగ్యమును
అందఱు చక్కగాకాపాడుకొనవలయు నని మా మనవి.**

వ్యావహారికాంధ్ర మహాభారతం

ఉద్యోగ పర్యము శ్రీ పురిసండా అప్పలస్వామి

మొదటి ఆశ్వాసము

సంజయ రాయబారం

ఇక ధృతరాష్ట్రుడు - కుమాళ్ళనీ, బంధువుల్నీ, పెద్దల్నీ, మంత్రుల్నీ కొలువులో సమావేశపరచి సంజయుణ్ణి పిలిపించాడు. “పాండవులు ఉపశ్లావ్యంలో వున్నారు. శ్రీకృష్ణుడూ అక్కడే వున్నాడు. నువ్వు వెళ్ళి ఆయనతో సహా వాళ్ళని చూసి మాటాడిరావాలి. ఏలా అయితే వాళ్ళ విచారం పోతుందో, ఎలా అయితే వాళ్ళ మనస్సు కుదుటపడుతుందో, అలా చెప్పి రావాలి. కష్టాలనుండి గట్టెక్కి క్షేమంగా బైట పడ్డారన్న శుభవార్త విని పరమానందం పొంది మీ అయ్య పంపించాడని చెప్పాలి ముందు” అన్నాడు. సభవేపు తిరిగి ఇంకా ఇలా అన్నాడు “మంచీ చెడ్డా తెలీనివాడు మా దుర్యోధనుడు. అంచేతే ఇంతమట్టుకు వచ్చింది పాపం, పాండవులు బుద్ధిమంతులు, ఆవగింజంత దోషంలేదు వాళ్ళది. పాలూనీకూలాగ వాళ్ళూ మనం కలిసి బతకడం మంచిది. పితృభాగానికి వీళ్ళెంత హక్కుదార్లో, వాళ్ళూ అంతే హక్కుదార్లు. కాగా వీళ్ళు సుఖపడడ మేమిటి? వాళ్ళు కష్టపడడ మేమిటి? తీరా ఇంతా అయ్యాక ఇక మనల్ని నమ్మరు వాళ్ళు. స్వార్థపరులమనీ, మోసగాళ్ళమనీ, మనతో కలవడానికి సమ్మతించరు. ఐనా, ధర్మరాజంటూ వున్నాడు గనక ఫరవాలేదు. తమ్ముల్ని నొప్పిస్తాడన్న ధైర్యం నాకుంది. ఇంతకీ వాళ్ళవంతు వాళ్ళకి ఇవ్వకండా మనకి మాత్రం ఎలా వీలవుతుంది? కాదని దబాయించామే అనుకోండి. వూరుకుంటారా వాళ్ళు! మండిపడి గాండీవం ఎక్కుపెడతాడు అర్జునుడు. పార్థసారథిగా కూచుంటాడు శ్రీకృష్ణుడు. ఇంకేముంది, ఇటున్న లోకం అటు తిరగబడుతుంది. గదవేసుకుని ధూమకేతువులాగ కౌరవకుమాళ్ళమీదికి ఎగబడతాడు భీముడు. నా నూరుగురు కొడుకుల్నీ నురుచుడతాడు. అది తలుచుకుంటేనే వాళ్ళు గరిపొడుస్తుంది నాకు. నిజానికి వాడిముందు నుంచునే వాడెవడు? కవలవాళ్ళుమాత్రం అన్నలికి తీసిపోతారా! మరి ద్రుపదుడూ అతడికొడుకులూ సామాన్యులూ! విరటుడు మాత్రం! అతడి కొడుకులూ తమ్ములూ వొకణ్ణి మించినవా దొకడు సాత్యకితో సాపత్యమే లేదు. వృష్ణికుమాళ్ళూ పాండ్యుడూ కేకయపతులూ - వీళ్ళంతా యుద్ధంలో వూరికేపోతారా! పోనీ, వీళ్ళందరినీ నిభాయించామే అనుకోండి, బ్రహ్మరుద్రు డయినా భరించలేని ధర్మరాజు కోపాగ్ని నిగ్రహించడ మేలాగ?

ఈ పేజీ స్థల దాతలు : శ్రీమామిడాల భూమయ్య భూమక్కల జ్ఞాపకార్థము

కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టపల్లి.

“సంజయా, నువ్వు ధర్మరాజు దగ్గరికి వెళ్ళు. కొలువులో వుండడం చూసి కలుసుకో అతణ్ణి. తనకీ తన బంధువులికీ, తమ్ములికీ నచ్చినట్టు మప్పితంగా చెప్పవలసినవన్నీ చెప్పు. వాళ్ళ హృదయంలో కోపం వుండకండా యుద్ధం అనే మాట ధర్మరాజు మనస్సులోకి రాకండా చూడు. శాంతమార్గమీద సామోపాయంతో కార్యం నడిపించు. వాళ్ళూ మనమూ ఐకమత్యంతో బతికేట్టు సంధానం చెయ్యి లే. త్వరగా వెళ్ళే రథం తీసుకో. కార్యం చక్కజేసుకు రా.”

ధృతరాష్ట్రుడి ఆజ్ఞప్రకారం బయలుదేరి ఉపశ్లావ్యం చేరుకున్నాడు సంజయుడు. తిన్నగా కృష్ణుడి మందిరానికి వెళ్ళాడు. లోపలిలోగిళ్ళలో అర్జునుడితో వినోదాల్లో వున్నాడు కృష్ణుడు. కబురుచేసి లోపలికి వెళ్ళాడు సంజయుడు. భయభక్తులతో కృష్ణార్జునుల్ని దర్శించాడు. వాళ్ళిద్దరూ సమ్మానపూర్వకంగా చేసిన ఆదరసత్కారాలికి సంతోషించాడు. ఆ దినం సుఖంగా గడిచిపోయింది.

మర్నాడు ధర్మరాజు కొలువుతీరినసమయం కనిపెట్టి అతడి దర్శనం చేశాడు సంజయుడు. చేతులు జోడించి దండప్రణామం చేశాడు. గుచ్చి కావలించుకున్నాడు ధర్మరాజు. ఆదరించి కూచోపెట్టుకున్నాడు.

“నాభాగ్యంవల్ల మీ దర్శనమైంది. ధన్యోస్మి” అన్నాడు సంజయుడు. “మీరిక్కడ వున్నారని విని, మీ క్షేమం విచారించి రమ్మని ప్రేమపూర్వకంగా నన్ను పంపించారు బాబయ్యగారు. నిన్నూ తమ్ముల్నీ, ద్రౌపదీదేవిని కుమాళ్ళనీ పరామర్శించారు” అన్నాడు.

“బాబయ్యగారి దయవల్ల సుఖంగానే వున్నాం” అన్నాడు ధర్మరాజు. “నిన్నిలా పంపించినందుకు పరమానందంగా వుంది. బాబయ్యగారికి క్షేమమే కదా! కుమాళ్ళు సుఖంగా వున్నారా? మనవలు ఆనందంగా పెరుగుతున్నారా? పట్నాలూ పల్లెలూ సురక్షితంగా వున్నాయా? ఆచార్యులు ద్రోణుడూ, ఆయనకుమారుడూ కృపాచార్యులూ సుఖమేనా? తాతగారు కుశలమేనా? ఆయన పెద్దరికం నిలబెట్టి నడుచుకుంటున్నారా మనవాళ్ళు? పెద్దల్ని మన్నిస్తున్నారా? మే మేర్పరిచివచ్చిన మాన్యాలు నడుస్తున్నాయనే అనుకుంటాను! పైవాళ్ళవల్ల ఉపద్రవాలు లేవుకదా! శత్రువు లెపుడయినా దండెత్తి వచ్చినప్పుడు అర్జునుడి గాండీవం, భీముడి గదాదండం ప్రజలు తలంచడం కద్దా! నకుల సహదేవుల ప్రశంస వస్తూవుంటుందా? ఒక్కనాడా, ఒక్క పర్యాయమా - ఎన్నో సార్లు తమ కళ్ళముందు అంతలేసి యుద్ధాలు గెలుచుకువచ్చిన పాండవుల్ని ఇంతలోనే మరిచిపోతారా? ఏది మరిచినా రారాజు గొల్లపల్లెలు చూడవచ్చినప్పుడు గంధర్వులతో జరిగిన సంగతి మాత్రం మరిచిపోరులే! “సంజయా! విను, మనం మధ్యస్థులుగా వుండే మాట్లాడదాం - ఇంతవరకూ అర్జునుణ్ణి ఎదిరించినవాడు ఎవడయినా బదికిపోయాడో ఏమో చెప్పు? ఇంతకీ దుర్యోధనుడి ఇంట్లో కార్యానికీ, ఖడ్గానికీ తానే అన్నట్టు కర్ణులవారి పెద్దరికం చెల్లుతోనే వుందటనా?” అని అడిగాడు.

అన్నిటికీ చేతులు జోడించే జవాబు చెప్పాడు సంజయుడు. “మహారాజుదగ్గర మంచివాడూ, చెడ్డవాడూ అనకండా అన్ని రకాల వాళ్ళూ వున్నారు. వాళ్ళల్లో ఒకళ్ళమాట ఒకళ్ళకి పడదు.

వాళ్ళనంత అనవలసిందీ లేదు. ఇంతకీ నాదొక్క మనవి. చిత్తగించు. కౌరవుల క్షేమం నీచేతుల్లోనే వుంది. ఇన్నాళ్ళదాకా వాళ్ళు క్షేమంగా వున్నా లేకపోయినా, నువ్వు చల్లగా చూస్తే చాలు. ఇవాళ నుంచీ క్షమానికి కొదవే వుండదు.

“వార్ధక్యంవల్ల బుద్ధి అదుపులో వుండలేదు ధృతరాష్ట్రమహారాజుకి. అంచేత కొడుకుల తొందరపాటు వారించలేకపోయా దప్పుడు. తరవాత ఎంతో బాధపడ్డాడు. ఇపు డిప్పుడే కుదటపడుతున్నాడు. ఇవన్నీ సహించడం పుణ్యమూర్తివైన నీకే చెల్లింది. నీ అజాతశత్రుత్వం విశ్వవిశ్రుతం కదా! ‘మేమిచ్చి వచ్చిన మాన్యాలు నడుస్తున్నాయా?’ అని అడిగావు. ఎందుకు నడవవు? రాజా, ఎంత చెడ్డవాళ్ళయినా మాన్యాలు మారుస్తారా మరి! కురుదేశస్థులే కాదు, పాండవుల్ని తలంచని ప్రజలంటూ ఏ ప్రపంచంలో అయినా ఎలా వుంటారు? శత్రువులు సందడి చేసినపుడల్లా, భీముడో, అర్జునుడో నకులసహదేవులో వుంటే ఎంత బావుండేది? అనీ, ‘కోపంవచ్చినా ధర్మం తప్పురు పాండవులు. బలవంతు లయిన్నీ శాంత మూర్తులుఅనిన్నీ మీ కోసం ప్రతీవాడూ పలవరిస్తూనే వున్నాడు, ఎప్పుడూ కూడా.

ధర్మరాజా! నువ్వు నీ తమ్ములూ మీ ఆవులూ, శ్రీకృష్ణుడూ - అంతా వినేట్టు నీతో చెప్పమని మహారాజు చెప్పిన మాటలు మనవి చేస్తాను. అవధరించాలి” అన్నాడు.

“ఇదిగో వీళ్ళే నా తమ్ములు. వీళ్ళు ఆవులు. ఈయన శ్రీకృష్ణుడు. వీళ్ళు సభికులు - వీళ్ళంతా వింటూనే వున్నారు. ఏం సెలవిచ్చాడో రాజా. తప్పకండా చెప్పు” అన్నాడు ధర్మరాజు.

కరుకుగా వున్న ఆమాటలికి వులికిపడ్డాడు సంజయుడు. కృష్ణుణ్ణి భక్తితో పరికించాడు. భీమార్జునుల్నీ, నకులసహదేవుల్నీ, ధృష్టద్యుమ్నుణ్ణి వినయంగా వీక్షించాడు. ద్రుపదుణ్ణి విరాటరాజునీ స్నేహదృష్టులతో చూశాడు. ధర్మరాజు వేపు చేతులు జోడించాడు. “సావధానంగా వినండి” అని నెమ్మది నెమ్మదిగా ఆరంభించాడు. “మాయామర్మంలేని మనస్సుతో నన్ను పంపించాడు మహారాజు. నా రథంకోసం స్వయంగా తానే వచ్చి ఆజ్ఞాపించాడు. దీన్నిబట్టి మీకోసం ఆయన ఎంత ఆరాటపడుతున్నదీ వేరే చెప్పనక్కర లేదు. ఈ అడుగు పోనివ్వకండా తెలుపుకోడం మంచిదికదా! సర్వధర్మాలూ తెలిసిన మీవంటి పెద్దలు తేలికపనికి తెగించకూడదని నామనవి. మడిబట్టకి మసితాకినట్టు దుర్యోధనుడివల్ల పాలవంటి మీ కులం కళంకితమయింది. కార్యదక్షుడివైన నీవల్లగాని ఈ కళంకం తుడుచుకపోదు.

“ఇక యుద్ధమంటారా, యుద్ధం అనర్థహేతువు. జననాశనం సర్వనాశనకారణం. గెలిచినా వోడినా సుఖమన్నది సున్న. పిల్లలనక, వృద్ధు లనక, సఖులనక, బంధువులనక, పిన్నులక, పెద్దలనక యావన్మందినీ చంపినతరవాత మరినొల్లుకునే దేముంటుంది? ఈ సమస్త భోగాలూ దేనికోసమింక? కనకనే యుద్ధమంటే వద్దంటారు ఉత్తములు.

“నిజమే పెట్టనికోట నీకు శ్రీకృష్ణుడు. భీముడూ, అర్జునుడూ యుద్ధంలో కార్పిచ్చులు. సాత్యకీ, విరాటుడూ, సానపెట్టిన వజ్రాయుధాలు. మేరుపర్వతంవంటి చుట్టం ద్రుపదుడు. యుద్ధమంటే ఇష్టపడవుగాని, నిన్ను తేరిచూసే వా డెవడు?

“ఇక అక్కడో, భీష్ములవారూ, ద్రోణులూ, కృపుడూ, అశ్వత్థామూ, కర్ణుడూ, శల్యుడూ తమ ప్రాణాలు దుర్యోధనుడివే అంటారు. తమ్ములు వందమందీ అక్షీణమైన పరాక్రమవంతులు. కొడుకులూ అజేయులు. బాహ్లిక సోమదత్తులు బ్రహ్మదేవుణ్ణి లక్ష్మపెట్టరు. వీరందరినీ నిగ్రహించడమంటే మాటలతో అయేపనికాదు. ఇలాంటి మీ ఉభయులికీ అన్యోన్యకలహం అభిలషించడగింది కా దనే నా అభిప్రాయం. నిష్పక్షపాతంగా ఉభయపక్షాల హితం కోరేవాళ్ళని ఎవళ్ళనైనా అడగండి. ఇదే చెబుతారు.

“ఇదిగో కృష్ణులికి నమస్కరిస్తున్నాను. అర్జునుడికి జోహారు చేస్తున్నాను. తక్కిన స్నేహితులికీ, బంధువులికీ, హితులికీ, ప్రియులికీ మంత్రులికీ, వినయంగా మనవిచేస్తున్నాను. కావేషీవిడిచిపెట్టి సెలవియ్యవలిసిందని ప్రార్థిస్తున్నాను. ఆగ్రహించవద్దని అంజలిబంధం చేసి నిన్ను శరణు వేడుతున్నాను. ధర్మరాజూ, శాంతించు. దీనికి పితామహుడూ సంతోషిస్తాడు. అతడికి నచ్చిన విషయం సర్వలోకానికీ అదర్శమవుతుంది” అన్నాడు.

శాంతంగా విన్నాడు ధర్మరాజు. “సంజయా, యుద్ధం యుద్ధం అంటున్నావు. స్నేహం తప్ప ఇంతవరకూ యుద్ధమన్నమాటన్నా నా నోట విన్నావా నువ్వు?” అని అడిగాడు గంభీరంగా. “ఐకమత్యం మాకు మాత్రం మంచిదికాదా? కయ్యంలేకండా అర్థసిద్ధి కలుగుతూ వుంటే కాదన్న వెర్రివా డెవడన్నా వుంటాడా? జగత్కాల్యాణమైనవీ, అందరూ హర్షించేవీ అయిన జనమంచవసుల కోసం ప్రాణంపెట్టేవాళ్ళు భీష్మాదులంటే, వీళ్ళా దుష్కర్మాలికి తొంగిచూసేవాళ్ళూ? ఆశపోతులూ, స్వార్థసుఖాలికని చచ్చిపడే మూర్ఖులూ మాత్రం దుర్మార్గానికి ఉత్సహిస్తారు. అంతేకాని ఇది ఉచితం ఇది అనుచితం అనే జ్ఞానం గల బుద్ధిమంతు లెందుకు పూనుకుంటారు?

“ఇక భోగాలమాట - మంచిగుడ్డకీ, మంచి కూటికీ వెలిపడి మేం దరిద్రం అనుభవిస్తూవుంటే, మా అయ్యకి మూల్యవస్త్రాలూ, మూల్య సుగంధాలూ, నృత్యగీతాలూ, ఎలా రుచిస్తున్నాయో అంటాను. తన కొడుకుల్ని నీడపట్టుని చేరదీసి, మమ్మల్నెందుకు అడవులికి వెడలగొట్టాడూ అని అడుగుతున్నాను. అవాళ తన కొడుకులవిషయంలో ఈ నీతులూ గీతులూ అవసరం రాలేదు. ఇవాళ మమ్మల్ని మాత్రం ‘మంచిగా నడవండి’ అని బుద్ధులు చెబుతున్నాడు మా అయ్య! ఏం? తనలాగే ఎదటివాళ్ళనీ భావిస్తే బావుంటుంది. అంతేకాని మాకు రొట్టె మీకు ముక్కా? అంటే మనస్సు లెలా కలుస్తాయి?

“నిజమే, ఏసంపదా లేకండా కొరమాలినట్టున్నాం మేం. ఇలాంటి మమ్మల్ని పూరికే పిలిచి పూజించడానికి అంతవెర్రివాడా మా అయ్య! అవాళ అంత చెప్పినా విననివాడు ఇవాళ ఎలా మారిపోతాడు? ఆడిఆశలు పెట్టుకువచ్చి నువ్వు మమ్మల్ని బాధించిమాత్రం ఏం లాభం? మాకు కొత్తా, నీకు కొత్తా మనవాడి సంగతి?

విషం మింగినా తనకొడుకు సర్వసమర్థుడనే నమ్ముతాడు ముసిలాయన. అలాంటివాడు సబవుకి కట్టుబడతాడనడం సర్వాబద్ధం. ఆనాడు కర్ణుడిమాటలే కర్ణపేయమనిపించాయి తనకి.

జూదపుసొమ్ము కోసం ఆశపడకూడదు' అన్న విదురుడి ఉపదేశమే చెవికెక్కివుంటే ఈ చిక్కుంతా ఎందుకువచ్చేది? ముందు ముందూ తన కొడుకులూ, కర్ణుడూ, శకునీ ఎలా నడిపిస్తే అలాగే నడుస్తాడతడు. అంతే, మరో దారికి రాదు. ఉన్న రహస్యమిది.

నువ్వేమో మంచిబుద్ధులమీద ఉపన్యాసాలిస్తున్నావు. దుర్యోధనుడి దుర్బుద్ధి మార్చరాదని తెలికన్నా పోవాలి, లేదా వెర్రన్నా అయివుండాలి నీకు. కృష్ణుడంటే తూష్టిభావంతో చూస్తాడు. అర్జునుడి మీదికి కర్ణుణ్ణి వుసికొలుపుతాడు. రారాజుగా రాజ్య మేలా లనుకుంటున్నాడు దుర్యోధనుడు!”

చెబుతూ చెబుతూ అంతలో కొంచెం కోపమూ వచ్చింది ధర్మరాజుకి. “భీష్మద్రోణులికీ, కృపఅశ్వత్థామలికీ, కర్ణ దుర్యోధనులికీ మాతో యుద్ధమంటే ఏమిటో తెలియదనా? తెలుసు. ఐతే, దురాశ కాలపాశంలా లాగుతావుంటే వాళ్ళుమాత్రం ఏం చేస్తారట! తెలిసీ తెలిసీ మృత్యుముఖాన్నే వచ్చిపడతారు. విన్నావూ, యుద్ధమెలాగూ తప్పదు. కపిధ్వజం తన కాంతులతో వాళ్ళని గుడ్డివాళ్ళని చెయ్యకనూపోదు.

“సంజయా! ముందు మమ్మల్ని పొగడినట్టే పొగిడావు. ఆ వెంటనే వాళ్ళని నిగ్రహించడమంటే మాటలా? అని డెకారించనూ డెకారించావు. ఏమయినా పక్షపాతం మాత్రం వదలలేకపోయావు. మంచిది. గాండీవం గర్జిస్తూ సివమెత్తినప్పుడు కాని, గదాదండంతో భీముడి బాహుదండం విజృంభించినపుడుగాని, కవల కత్తులు నల్లతాచులా నాట్యమాడి నప్పుడు గాని - ఈ గుండు కొమ్ముల అనుమానం తీరదు నీకు. నువ్వేచూతువు గాని, అదలావుండనీ బుద్ధిమంతుడివి, నువ్వు వచ్చి కావేషీకూడదని చెప్పావు కనక నువ్వు చెప్పినప్రకారమే తప్పకందా సహించుకుంటాం. పరాభవం పొందినా ఎన్ని సార్లు వారి దుర్గుణాలు సహించలేదు! కొంతకాకపోతే కొంతన్నా నీకూ తెలుసు కదా! ఇప్పుడూ అలాగే సహిస్తాము. సందేహించకు. మేమై ఒక కీడు తలపెట్టం. ఐతే, మా అయ్యకి నిజంగా మామీద విచారమేవుంటే, ఆ ప్రమేదో వ్యక్తమయేట్టు మమ్మల్ని దగ్గరికి చేరదయ్యడం, వంతిచ్చి తీరాలని కొడుకులికి చీవాట్లు వెయ్యడం, ఇంద్రప్రస్థమో, ఇంకేదో ఓ పట్టణం మాకిచ్చి ఆదరించడం తనకి ధర్మం కదా మరి!” అన్నాడు.

దానికి మళ్ళీ ఇలా అందుకున్నాడు సంజయుడు. “ఎంతటితప్పు లయినా క్షమించే శాంతమూర్తివి నువ్వు. మచ్చలేని మనుగడా, నొప్పిలేని అహింసా ఇవే చాలు నీ వైభవానికి. మీవంతు మీకివ్వక దుర్మార్గులై కౌరవులు చెడదలుచుకున్నారే అనుకో, ఐతే మీవంటి సాత్త్వికమూర్తులికి యుద్ధంలో గెలుచుకున్న నెత్తుటికూడుకంటే తుదకి భిక్షాన్నమైనా మేలే అంటాను. అదెలా అంటావా? మనవిచేస్తాను. అంతటి రాజసూయమహా యజ్ఞం చేశావు. సకల భూతాల్నీ సంతృప్తి పరిచావు. శాంతికి, దాంతికి ప్రపంచంయావత్తూ జేజేలు పెట్టేట్టు బతికిన పుణ్యమూర్తివి. ఇలాంటి అకలంకమైన నీ చరిత్ర ఇవాళ హింసాకళంకం కావడం ఏమంత గొప్ప? నీది అహింసావ్రతమే

ఈ పేజీ స్థల దాతలు : శ్రీ||శే|| శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూగుత్ మరియు కుటుంబ సభ్యులు, మెట్టపల్లి

కాకపోతే, కలుషాత్మక కపటద్యూతం పుట్టించి, ఇంత చేసినవాళ్ళని ఉపేక్షించడంలో అర్థమేమిటి? రాజ్యం విడిచి అరణ్యంలో అష్టకష్టాలూ అనుభవించడం దేనికి? ఇంతా చేసి తుదకి క్రౌర్యానికి పూనుకోడమా? గురుజనాన్నీ, బంధువర్గాన్నీ వధించి నింద్యమూ, అస్థిరమూ అయిన సౌఖ్యం పొందిమాత్రం ప్రయోజన మేముంది?

“సామాన్యులు మింగడానికి చేదైన హాలాహలంవంటి కోపం దిగమింగడంలో శివుడితరవాత నిన్నే చెప్పాలి. నువ్వే ఇప్పుడు శాంతించకపోతే ఇక రక్షణే లేదుమరి” అన్నాడు.

దానికి మళ్ళీ ఇలా అన్నాడు ధర్మరాజు. “నువ్వు చెప్పిందంతా నిజమే. ఐతే, కొన్ని పనులు ధర్మయుక్తంగానే వున్నట్లుండి, తీరా పరిశీలించ బోతే అధర్మాలై పూరుకుంటాయి. కొన్ని పైకి అధర్మంగా కనిపించినా విడమరిస్తే ధర్మసంగతాలనే తేలుతుంది. అంచేత నన్ను నిందించాలంటే నేను చేసేది ధర్మమో, అధర్మమో సరిగా ముందు నిరూపించి తరువాత మరీ నిందించు.

“కోపం కూడదు. అహింసే పరమధర్మం. నిజమే. కాని వంశనాశకులూ, లోకకంటకులూ అయిన పాపాత్ముల్ని సమూలంగా నాశనం చెయ్యడం ధర్మ మనే పెద్దలన్నారుకదా! పోనీ, అదలావుండనీ, రాజన్నవాడికి యుద్ధం చెయ్యడం ధర్మమో అధర్మమో నువ్వే చెప్పు మరి!

“ఇంతెందుకూ, - ఇది కర్తవ్యం, ఇది అకర్తవ్యం అని శాసించడానికి శ్రీకృష్ణుడు వుండనే వున్నాడు. మన కీ వితర్కమెందుకు? ఈయన ధర్మాధర్మవిదులికి గురువు. కార్యాకార్య నిరూపకులికి శిక్షకుడు. ఉచితానుచితజ్ఞులికి ప్రదర్శకుడు. ఈయన ఉపదేశంవల్లనే యాదవ, భోజ, అంధక, వృష్ణి, సృంజయ, కేకయ ప్రభృతి రాజులొకాండు ఉత్తమమార్గంలో నడుచుకుంటున్నాయి. విశేషించి ఈయనబుద్ధి, ఈయన ఆదేశమే సమస్త పురుషార్థాలికి మూలం మాకు. అంచేత ఈయన్నే అడుగుదాం. ఈయన ఏది చెబితే అదే వేదవాక్యంగా భావిస్తాను.”

ధర్మరాజు ఇలా అనడంతోనే అందుకున్నాడు శ్రీకృష్ణుడు. : “నే నెపుడూ పాండవుల క్షేమం కోరేవాణ్ణి. కడివెదు కొడుకులతోనూ, మనవలతోనూ వున్న ధృతరాష్ట్రుడికి వొకకీడు రాకూడదనే వాణ్ణి. అంచేతనే, ఈనాటికైనా తెలివి తెచ్చుకుని నిందుమనస్సుతో నిన్ను పంపాడు కదా అని సంతోషించాను. వీళ్ళకి శాంతికలిగేటట్టు స్నేహం, ధర్మం చూపి, సవినయంగా సముచితంగా నువ్వు చెప్పడమూ చూస్తే మహానందంగా వుంది నాకు. అంతా పైకి సవ్యంగానే వుంది. ఐతే, ధర్మరాజు మాటల్లో సత్యం విచారిస్తే, సంధిమాత్రం సమకూడేటట్టు కనుపించదు. ఇది సహజమే మరి! ఏమంటే, ఉభయత్రా సమధర్మం ఏర్పడితేనే గాని సంధి ఎలా కుదురుతుంది? దుర్యోధనుడా పొగరుపోతాయే. ధృతరాష్ట్రుడి సంగతిమాత్రం మనకి తెలీందేముంది? వీళ్ళంటే అతగాడికి స్నేహమనీ, ప్రేమనీ పై మెరుగులతో ఎలా తృప్తిపడతారు వీళ్ళు? నువ్వే చెప్పు మరి!

“నిజమే, గతాన్ని తవ్వి లాభం లేదు. ఎలాగో వోలాగ వొడబడి కౌరవులతో కలిసి బతకడమే పాండవులికి భావ్యం. కానైతే, వంశాచారం ప్రకారం వాళ్ళ తండ్రి భాగం వాళ్ళకివ్వనప్పుడు మరోదారి వీళ్ళకేముందో చెప్పమంటాను? అన్ని ప్రయత్నాలూ అయిపోయి తుదకి తప్పనిసరిగా

యుద్ధానికి వీళ్ళు తెగించారంటే, అందులో అన్యాయం గాని అసహజంగాని ఏముంటుంది? నన్నడిగితే, ఇలా వో పక్క అవమానంమీద అవమానంతో కుసిల్లిపోతూ, ఓపక్క మంచివాళ్ళనిపించుకోడంకంటే యుద్ధానికి వురకడమే మంచిదంటాను. ‘రాజన్నవాడికి యుద్ధం చెయ్యడం ధర్మమో అధర్మమో చెప్పు?’ అని ధర్మరాజు నిన్నడిగాడు కదా! వర్ణాశ్రమధర్మాలు అన్నీ సక్రమంగా నడిచేట్టు చూడవలసినవాళ్ళు రాజులు. అలాంటప్పుడు స్వధర్మాన్నే వాళ్ళు విడిచిపెడితే ఇక చెప్పవలసిందేమిటి? క్షత్రియుడికి క్షాత్రమే స్వధర్మం. పైచేయిగా ఇవ్వవలసినవారే కాని కింది చెయ్యగా వుచ్చుకోవలసినవారు కారు రాజులు. అంతేకాదు. న్యాయార్జితమయిన మనసామ్ము మనం తింటూ మంచిగా బదుకుతున్నప్పుడు పైవాళ్ళు అక్రమంగా మనల్ని బాధించారనుకో అప్పుడేం చెయ్యాలి! ఇలాంటి విషమస్థితిని ఎదుర్కోడంకోసం మనేకదా ఈ శస్త్రాస్త్రధర్మాలు నియమించారు మన పెద్దలు. కానప్పుడు వీటి ప్రయోజనమే మృగ్యమవుతుంది. ఇంతకీ నువ్వు వీళ్ళకి చెబుతూన్న ధర్మసూత్రాలు కౌరవులికి మాత్రం చెప్పవద్దా మరి! అసలు వాళ్ళే కదా పెడదార్లుపట్టి అనర్థాలు చేస్తూన్నది!

“ముఖ్యంగా వొకటి విచారించు ప్రపంచంలో వీళ్ళేనా మరెవళ్ళయినా జూదం ఆడుతున్నారంటావా? అంతమాత్రం చేత ఈ ఐదుగురి కట్టెదుటా తుంటరితనంగా ద్రౌపదిని అలా చేశారంటే ఎంత దుర్మార్గులై వుంటారు వాళ్ళు!”

ఈమాట కృష్ణుడు ఎత్తేసరికి వులిక్కిపడ్డట్టు అయాడు సంజయుడు.

“ప్రభూ, ఇది మనస్సుకి తెచ్చుకుని మాట్లాడితే కార్యం చక్కబడుతుందా!” అన్నాడు.

కృష్ణుడు ఆగలేదు. “ముసలిరాజు మనసులోని మాట తెలిక భీష్ముడూ మొదలయిన వృద్ధులు నోరు మెదపకండా వూరుకున్నారు. కొడుకుల్ని కోప్పడలేకపోయాడో! కూడదని వారించేవుంటే, నేనే కాదు చప్పన్న దేశాలూ సంతోషించేవి. నోటికి వచ్చిన దుర్భాషలాడుతూ వెళ్ళి దుశ్శాసనుడు ఈమెని జుత్తు పట్టుకుని గొరగొరా అంతమందిలోకీ ఈడ్చుకు వస్తూవుంటే, మామగారు కదా ఆ పెద్దమనిషి - బెల్లంకొట్టిన రాయిలా ఎలా వూరుకో గలిగాడా అంటాను. మొర్రో అని ఏడుస్తూంటే ఎలా భరించాడు? ఇవాళ తిరగీ తగుదునమ్మా అని కుశలమడిగి రమ్మన్నాడా నిన్ను! తగదని చెప్పి అడ్డుపడేవాళ్ళు లేక, సభ సభంతా తెల్లమొహం వేసినప్పుడు ఈ ఇల్లాలు తన్నుతాను రక్షించుకోబట్టి ఆ అవమానంనుంచి బతికిపోయారు పాండవులు. కాకపోతే రాచవాడన్నవాడికి భరించుకోదగ్గదేనా అది!

“ఏం, సభంతటికీ కర్ణ శూలాలనిపించిన కర్ణుడి కారుకూతలు నువ్వుమాత్రం వినలేదా? మొగు డైవళ్ళూ ఇక్కడ లేరు అన్నాడు. ‘వీళ్ళు జూదంలో వీగిపోయి నిన్ను వదిలేశారు’ అన్నాడు. ‘నీమీద మనసున్న మరో మొగుణ్ణి చూసుకో’ అన్నాడు. ఐదుగురికీ, ముఖ్యంగా అర్జునుడికి ఆ పలుకులు ములుకులై మరణవేదన కలిగిస్తున్నాయి. దీనికి ఏం ప్రతీకారం చేశాడు ముసలియన?”

“అంతేనా, ‘వీళ్ళందరూ గొడ్డుపోయారు. వుంస్తుం ఎవడికుంది వీళ్ళల్లో!’ అన్నాడు దుశ్శాసనుడు.

అవును. అతడన్నట్లు ఎంతోకాలం గొడ్డేపోయారు వీళ్ళు. మరి వీరివల్ల వాళ్ళకేదీ ఫలించనే లేదుగా! ఇలా చెప్పాలంటే ఆనాటిమాట లెన్నో వున్నాయి. అవన్నీ ఇప్పుడు చెప్ప దగ్గవి కావుకూడా. అంచేత ఈ సంద్ధికార్యం నిజంగా దుర్ఘటమైంది. దీన్ని సాధించడం అసాధ్యమనే నా అభిప్రాయం. ఐనా, ఇక్కడ వీళ్ళని ఎలాగో వొప్పించి, నేనే అక్కడికి రావాలనుకుంటున్నాను. వాళ్ళకి బుద్ధి చెప్పి వీళ్ళ జనకభాగం వీళ్ళకి ఇప్పించగలిగితే మృత్యుపాశాలు తప్పుతాయి వాళ్ళకి. ఈ భారం నా మీద పడడం నాకు సంతోషమే. నేనంటే వాళ్ళు మన్నించవచ్చు కనక న్యాయానికి వొడబడతారనే నమ్ముతాను. లేదూ, పెడదారే పడతారూ, పాండవుల బాణాగ్ని వరకూ అక్కర్లేదు. వాళ్ళ లోభమే వాళ్ళని కార్చిచ్చులా కాల్చి భస్మం చేస్తుంది.

“సంజయా, రోషం మూర్తీభవించిన విషవృక్షం దుర్యోధనుడు. దానికి స్కంధం కర్ణుడు. కొమ్మ శకుని. పువ్వులూ పళ్ళూ దుస్ససేనుడు. మొదలు ధృతరాష్ట్రుడు.

“ధర్మరాజు ధర్మవృక్షం అర్జునుడు స్కంధం. భీముడు కొమ్మ. నకుల సహదేవులు ఫలపుష్పాలు. నేను మొదలు. ఈ రెంటినీ తెలుసుకుని ఇది సారమైందీ, ఇది అసారమైందీ, అని ఏరుకోవాలి. అది కాదంటావా, ఐతే తగువే మానిపాయెను. ధృతరాష్ట్రుడూ అతడి కొడుకులూ ఒక అరణ్యం అనుకో, పాండవులు సింహాలు. సింహాలు లేని అడవిని ప్రజలు నాశనం చేస్తారు. అరణ్యం లేకపోతే సింహాలికి ఆశ్రయమే లేదు. అంచేత అరణ్యానికి సింహాలూ, సింహాలికి అరణ్యం పరస్పరం రక్షణ. దేన్ని ఏది విడిచినా ఉభయత్రా నాశనం తప్పదు.

“తనకుమాళ్ళతో సమానంగా చేరదీస్తే నమ్మినబంటుగా రాజుని సేవిస్తారు పాండవులు. శత్రువు లెత్తివచ్చినప్పుడు పెట్టని కోటలా పనికి వస్తారు. అలా ఉభయిల్నీ ఏలుకోవడమే ధృతరాష్ట్రుడికి ధర్మం కదా! సరే, ఈపనికోసం నేనే ఎలాగో హస్తినాపురం వస్తాను. ఒప్పుగా వూహిస్తాడో మరి తప్పుగా తలుస్తాడో మీ మహారాజు! దానిబట్టే మేమూ నడుచుకుంటాం. ఐతే మా అభిప్రాయం ముందుగా మాత్రం ఆయనతో చెప్పిపెట్టు” అన్నాడు.

“నువ్వు రావడమే అయితే బదికిపోయాం” అన్నాడు సంజయుడు. “నేను వచ్చిన కార్యం సఫలమైందన్నమాట. ఇక సెలవు తీసుకుంటాను. మీ అందరి అనుజ్ఞ తీసుకుంటున్నాను. వెళ్ళి వస్తాను నామాటల్లో పొరపాట్లేమీ లేవుకదా!”

దానికి ధర్మరాజు “సంజయా! ఇందరిలోనూ వున్నది వున్నట్లు చెప్పావు నువ్వు. తగనిమాట వొక్కటి దొర్లలేదు నీమాటల్లో. పై పెచ్చు పొరపాటుకూడానా! ఎదటివాళ్ళగురించి చెప్పేటప్పుడు మొగమాటమన్నది లేదు నీకు! దురుసైంది కాని, చులకనయింది కాని, పొల్లయింది కాని వొక్కపలుకు నీనాలికమీదికి రాదు. నువ్వు, తప్పితే విదురుడూ, మీ ఇద్దర్నీ మినహాయిస్తే ఇలా రాయబారానికి రావడానికి మరొకడు లేదు హస్తినాపురంలో. ఈ వినయమూ, ఈ నేర్పు ఇంకెవరికుంది?

“వెళ్ళివస్తావా, మంచిది. వెళ్ళగానే అక్కడిపెద్దలందరినీ చూసి క్షేమం విచారించానని చెప్పు. గురుదేవుడు ద్రోణుడూ, పితామహుడు భీష్ముడూ, ఎంతో వాత్సల్యంతో చూస్తారు నన్ను. వారికి భక్తిపూర్వకమైన నా నమస్కారాలు విన్నవించు. మా తండ్రికి ప్రేమతో దండప్రణామాలు చెప్పు. దుష్టబుద్ధి దుర్యోధనుణ్ణి క్షేమం విచారించానను. అతడికి తగిన తమ్ముడు దుస్ససేనుడు. అతణ్ణి కుశల మడిగా నను. తక్కిన కౌరవ కుమారుల్నీ, మహిళాజనాల్నీ యథోచితంగా అడిగానని చెప్పు. విదురుడితోనూ మేనమామ శల్యుడితోనూ మా వినయం మనవి చెయ్యి. అశ్వత్థామకి నా గాఢాలింగనం తెలియచెయ్యి. బాహ్లీక, సోమదత్త, భూరిశ్రవసులకూ యథోచితంగా నా శుభేచ్ఛితాలు చెప్పు. మరిన్నీ, వంశానికి మూలపురుషులవంటివారైన వృద్ధభూపతుల్నీ, కృతవర్య, కర్ణుడూ, శకునీ, సైంధవుడూ మొదలయినవారిని, తక్కినరాజుల్నీ యుద్ధానికి తోడువచ్చిన వివిధ దేశాధిపతుల్నీ ఎవరికి తగినట్టు వారికి ప్రణామం. వినయం బాంధవ్యం. స్నేహం, వాత్సల్యం ఇత్యాది వాక్యాలతో నామాటలుగా చెప్పు. ‘స్నేహితుల సహాయంతో అచిరకాలంలోనే విజయం సాధించి మిమ్మల్ని ఆదరిస్తాను’ అని దాసదాసీజనం యావన్మందికీ తెలియ చెయ్యి. నువ్వు వెళ్ళడంతోనే చెయ్యవలసిన పనులివి.

“తరువాత మా అయ్య నిండు కొలువులో వున్నప్పుడు అందరూ వినేట్లు అతడితో నామాటలుగా ఇలా చెప్పాలి. ‘మహారాజా! నీ ఆసరా వల్లనే ఏ ఆపదా లేకండా తమ ఆప్తబంధువులతో సహా సుఖంగా వున్నారు పాండవులు. శైశవంలోనే వాళ్లతండ్రి రాజ్యం వాళ్ళకిచ్చి ఆదరించావు. ఇప్పుడు దరిద్రంతో బాధపడుతూంటే కనికరించకండా ఉపేక్షించడం న్యాయమా! ఇల్లలకగానే పండగ కాదు. ఆశకి అంతమంటూ వుండాలి. మీరంతా కలిసేవుంటే కన్నెత్తిచూసేవాడు వుండడు’ అని మొగమాటం లేకండా చెప్పు.

“మాతాత భీష్ముడితో ఇలా అను. శంతనమహారాజువంశం లోపించిపోకండా నిలబెట్టావు. ఇప్పుడూ నువ్వే వంశనాశనం కాకండా అడ్డుపడాలి. మాలో మాకు సఖ్యత కుదిర్చి, నీ మనవల్ని అధర్మం నుంచీ, చావునుంచీ రక్షించినట్లయితే ఛప్పన్న దేశాలూ జేజేలు పెడతాయి నీకు’ అంతే కాదు. ‘ఇంతయిన్నటికీ శాంతపరుడయిన ధర్మరాజుకి మాత్రం యుద్ధమంటే ఇష్టం లేదు సుమా! అనిన్నీ చెప్పు.

“సభవాళ్ళందరిముందూ దుర్యోధనుడితో ఇలా అను. ‘బలవంతుల్ని బలహీనులికి మల్లే వెళ్ళగొట్టిన వెరితనమూ, అడవుల్లో వాళ్ళని అష్టకష్టాలూ పెట్టిన కఠినతనమూ, నిండుసభలో పాంచాలిని జుత్తుపట్టి ఈడ్చిన తులువతనమూ - ఇన్నీ సహించాడు ధర్మరాజు. నిష్కారంగా కౌరవకుమాళ్ళని యుద్ధంలో మింగుకోకు. పరాయి సొమ్ముకి పేరాస కూడదు. వాళ్ళవంతు వాళ్ళకిచ్చి ఐకమత్యంతో జీవించు”

“మేము కయ్యానికి దిగకండా సంధికోరడం తనకే క్షేమం. దురాశనుంచి తనని మళ్ళించడానికి మరొకరు పూనుకోకపోడంచేత నేనే బుద్ధి చెప్పవలసి వస్తున్నది. తనదగ్గిర ఎక్కడా లేనంత

మహావీరులు వున్నారని విప్రవీగుతున్నాడేమో! అన్నిటికీ మించిన ధర్మబలం మాపక్కనే వుందని చెప్పు. అంతేనా, లోకారాధ్యుడయిన కృష్ణుడే మాకు ఆసరాగా వున్నప్పుడు మమ్మల్ని గెలవగలనని కలలో అన్నా అనుకోవద్దు. అదలా వుండనీ, భీమార్జునులకే కాకండా తనకీ కూడా నేనే పెద్దవాణ్ణి. అంచేత, వీళ్ళూ వాళ్ళూ నా ప్రార్థన మన్నించి, నన్ను అలజడి పాలు చెయ్యకండా, కలహానికి స్వస్తిచెప్పి, ఎవరిభాగం వాళ్ళు అనుభవిస్తూ సుఖంగా వుండడం ఉత్తమమార్గం కదా!

“పోనీ, అంత అధికంగా ఇవ్వడానికి మనస్కరించకపోతే - కుశస్థలం, వృకస్థలం, వాసంతి, వారణావతం, మరేదయినా వొక గ్రామం ఇలా సోదరులయిదుగురికీ అయిదుాళ్ళిచ్చి నిలవ నీడకలిగిస్తే చాలు. దాంతో అంతా చక్కబడుతుంది. ఇక్కడా అక్కడా సహాయానికి వచ్చిన బంధువులూ మిత్రులూ యావన్మందీ నవ్వుతూ కేరుతూ కలుసుకోడం మన అందరికీ కళ్ళ వేడుకగా వుంటుంది. కురు, పాంచాల, యాదవ, మాత్యులు - అందరూ పరస్పరం స్నేహంగా జీవించడమే నా అభిలాష. ఇదంతా ఆ మహానుభావుడికి బోధించు” అన్నాడు.

అంతా విని చేతులు జోడించాడు సంజయుడు. “దేవా, నీ ఆజ్ఞ ప్రకారం చేస్తాను. నీకూ, నీ తమ్ములికీ, కృష్ణుడికీ మాతండ్రి సుముఖుడ యేట్లు చెప్పతాను” అన్నాడు.

అంతలో అర్జును డిలా అందుకున్నాడు. “సంజయా! బాల్యస్నేహితుడివి నువ్వు. చిన్నప్పటినుంచీ నీ మంచితనం మాకూ, మా చెడ్డతనం నీకూ కొత్త కాదు. మదపుటేనుగువంటి భీమసేనుణ్ణి అవాళా అంకుశంలా అడ్డుకున్నాడు ధర్మరాజు. ఇవాళా అడ్డుపెట్టడానికి ఈ అజాత శత్రువు అనుగ్రహం వుండనే వుంది. అంచేత మంచి చెడ్డా ఆలోచనతో కౌరవులు తల చించుకోవలసిన అగత్య మేముంది?” అన్నాడు.

అనంతరం అన్నగారి ఆజ్ఞప్రకారం సపరివారంగా సంజయుడికి మజ్జనభోజనాదులు చేయించాడు అర్జునుడు. మాల్యానులేపనాలతో ఉపచారాలూ చేయించాడు. మణిభూషణాలూ చిత్రాంబరాలూ ఇచ్చి సత్కరించాడు.

పాండవులదగ్గిరా, శ్రీకృష్ణుడిదగ్గిరా సగౌరవంగా సెలవు తీసుకుని హస్తినాపురానికి బయలు దేరాడు సంజయుడు.

రెండో ఆశ్వాసం

అలా బయల్దేరి గాలి పరుగులతో ఆఘమేఘాలమీద గుర్రాల్నీ రథాల్నీ పరుగెత్తించి పొద్దుగూకేసరికి హస్తినాపురం చేరుకున్నాడు సంజయుడు. వెంటనే కోటలో ప్రవేశించాడు. అంతఃపురానికి కబురు చేసి ధృతరాష్ట్రుడిదగ్గిరికి వెళ్ళాడు; పాదాభివందనం చేశాడు. ఆదరంగా లేవనెత్తి దగ్గర కూచోబెట్టుకున్నాడు ధృతరాష్ట్రుడు.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

సంజయుడు : మహారాజా! ధర్మరాజుని చూసివచ్చాను. నిజానికి సుగుణాలపుట్ట ఆ మహానుభావుడు. నన్నెంతో సత్కరించాడు. నీకు దండప్రణామాలు విన్నవించాడు. ఇచ్చటిబంధువుల్ని అందర్నీ కుశల ప్రశ్న చేశాడు. నీ కుశలం కుమాళ్ళక్షేమం అన్నీ ప్రసన్నచిత్తంతో ప్రశ్నించాడు.

ధృతరాష్ట్రుడు : ఆఁ ధర్మరాజు క్షేమంగా వున్నాడూ? తమ్ములందరికీ కులాసావినా? బంధువులూ, సఖులూ, మంత్రిలూ - అక్కడి వాళ్ళంతా ఆనందంగా వున్నారు కదా!

సంజయుడు : వాళ్ళంతా నీ ప్రాపువల్ల సౌఖ్యంగా వున్నామని చెబుతున్నారు. నిజానికి అది సత్యమేకదా మరి! ధర్మరాజుకి ధర్మం మీదవున్న అభిలాష భోగాలమీద లేదు. అందులోనూ అహింస అంటే ప్రాణం పెడతాడతడు. మానుషశక్తిని నమ్ముడు. దైవంమీదే ఆధారపడతాడు. పాప పుణ్యాలభారమంతా నీమీదే పెట్టాడు. ఐతే, నువ్వు నీ కొడుకులు చెప్పిందే కాని ఇంకొకటి ఆలోచించవు. శకుని - కర్ణుల చేతిలో వుంది చుక్కాని. అసలు నీ మాటే సాగదు. మొత్తానికి ఆలూ, బిడ్డా లేని కొయ్యలాంటి దేశదిమ్మరితప్ప, పదిమందికుటుంబంతో వున్నావా దెవ్వడూ ఇలా పొగరు బోతుపనులు చూస్తూ వూరుకోడు. ప్రపంచంలో రాజులు లేరా! కొడుకుల్ని కనడం లేదా? కొడుకులు పెడదారిపడితే ఇలాగే ఉపేక్షిస్తున్నారా తండ్రులు? లోకమంతా నిన్ను దుమ్మెత్తి పోస్తూంటే వినలేక చెవులు చీములు కడుతున్నాయి.

దుశ్శాసనుడూ, శకునీ ఆడిస్తూంటే కీలుబొమ్మల్లా గెంతుతున్నారు దుర్యోధనుడూ నువ్వును. మించివస్తే పిల్లివంటిది పీక పట్టుకుంటుంది. సహించి, తుదకి తిరగబడ్డారా మీ చలమూ, బలమూ, కులమూ - అన్నీ చిటికెలో దుసెల్లిపోతాయి. 'మనం పోట్లాడడానికి వీళ్ళు తగరు' అని వదిలిపెట్టిపోతే 'వీగిపోయి వెళ్ళిపోయారు' అన్నట్టు ధర్మరాజు శాంతాన్ని పిరికితనమంటారు మనవాళ్ళు. అవాళ ఏమీ చేయనీయకండా తమ్ములికి అడ్డుపడడం నువ్వు మెచ్చుకున్నావు కదా అతణ్ణి. కాని సాదురేగిందంటే తలపొలాన్నే కాని నిలవదు మరి".

జూదంనాడే అనర్థం పుట్టింది. దానికితోడు నీ ఉపేక్ష మరింత చిచ్చయి రాజుకుంది. మనోనిగ్రహం కలవాడు ధర్మరాజు. మెత్తని పులి. లోకమంతా తప్పు నీమీద స్థిరపరిచేవరకూ మాటాడదు. ఆ తరవాత ఆపదమంటే నీ తరమూ కాదు నా తరమూ కాదు.

హుటాహుటి ప్రయాణం చేసిరావడంచేత శరీరమంతా పచ్చిపుండులా వుంది. మనస్సు స్వాధీనంలో లేకండా వుంది. పొద్దుపోయింది కూడా. రేపు కొలువుకి వస్తాను. కుమాళ్ళు, బంధువులూ ఆప్తులూ - అందరూ వుంటారు. అన్నీ సవిస్తరంగా మనవి చేస్తాను. ఇవాళకి సెలవు తీసుకుంటాను.

శ్రీసత్యానందజీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

ఇట్లు ఎన్నోలేఖలు సత్యనారాయణకు రావడం, వానిని భగవానులు తీసుకొని విషయాలు తెలుసుకోవడం జరిగింది. ఒకరోజు భగవానులు శ్రీ సత్యనారాయణను పిలిచి. “నీకు వివాహం అయిందా? పోషించవలసిన కుమారుడు ఉన్నాడా?” అని ప్రశ్నించాడు. అంతేకాకుండా “వివాహం చేసుకున్న భార్యను వదిలిపెట్టకూడదు. కొంతకాలం ఆమెతో గృహస్థజీవితం గడపాలి. నీవు స్వయంగా బంధాలను తెంపుకొనుటకు చూస్తున్నావు. ఆ బంధాలే నిన్ను వదిలేకాలం సంభవిస్తుంది. అప్పుడు సన్న్యసించవచ్చును అని హెచ్చరించారు. సుమారు ఇరువైదినాలలో తప్పుకుండా వస్తానని శ్రీ సత్యనారాయణచేత తల్లిదండ్రులకు లేఖ వ్రాయించి మాధవస్వామిచేత పోస్టులో వేయించారు.

ఆ తరువాతి కాలంలో శ్రీ సత్యనారాయణ అరుణగిరి పర్వతగుహలో తీవ్రమైన నియమాలతో తపస్సుచేశాడు. ప్రకృతి రమణీయ దృశ్యాలను చూస్తూ నిర్జన ప్రదేశాల్లో ఏకాగ్రతతో తపస్సు చేస్తూ విరూపాక్షగుహ, స్కంధాశ్రమం మొదలైనచోట్ల “నేనెవరను” అనే విచారణను సాగించాడు. శ్రీ రమణుల ఎదురుకూడ ఆత్మావలోకనం చేసేవాడు.

ఈ సందర్భంలో శ్రీ రమణమహర్షులవారినిగూర్చి ప్రతి ఒక్కరు తెలుసుకోవలసిఉంది. వారి చరిత్రను గూర్చి సంగ్రహంగా తెలుసుకుందాం.

భగవాన్ శ్రీరమణమహర్షులవారి జీవిత విశేషాలు

భగవాన్ శ్రీ రమణమహర్షులు 1879వ సంవత్సరం డిశంబరు 30వ తేదీన మధురకు 30 మైళ్ళదూరంలోగల “తిరుచ్చుళి” అనే గ్రామంలో జన్మించారు. తండ్రి శ్రీ సుందరయ్యర్, తల్లి అళగమ్మ. బాల్యంలో ఈయనపేరు వెంకట్రామన్. తండ్రి న్యాయవాద వృత్తితో కుటుంబాన్ని పోషిస్తూ ఉండేవాడు. శ్రీ వెంకట్రామన్ ప్రాథమిక విద్య అయిన తరువాత మధురలో మిషన్ పాఠశాలలో ఆంగ్ల విద్యను అభ్యసించాడు. ఒకనాడు తమ ఇంటికి వచ్చిన బంధువు ద్వారా శ్రీ వెంకట్రామన్ అరుణాచలాన్నిగూర్చి విన్నాడు. తక్షణమే అనిర్వచనీయ ఆనందాన్ని అనుభవించాడు. అరుణాచలమే తిరువణ్ణమలై అని తెలిపి, పోయే మార్గాన్నికూడా ఆ బంధువు వివరించాడు. అప్పటి నుండి శ్రీ వెంకట్రామన్ అరుణాచలానికి చేరాలని తహతహలాడుతూ ఉండేవాడు.

1886వ సం॥న రమణమహర్షి జీవితంలో ఒక విచిత్ర సంఘటన జరిగింది. ఆ విషయాన్ని వారి మాటలద్వారా తెలుసుకుందాం.

“ఒకనాడు నేను ఒంటరిగా గదియందు కూర్చుండి ఉంటిని. ఆరోగ్యం బాగున్నా అకస్మాత్తుగ మరణభయం కలిగింది. నేను మరణించుచుంటిని అని దృఢవిశ్వాసం కలిగింది. ఈ భయాన్ని గూర్చి పెద్దలను అడగాలనే తలంపు నాకు కలగలేదు. నేను ఆలోచించాను. నేలపై పడుకొని సమస్త ఇంద్రియాలను బంధించి శవమువలె ఉంటిని. “ఇదిగో! నేను మరణించితిని, ఈ శరీరమును సృశానమునకు చేర్చి దహింపుడు, అయితే ఈ దేహంతో నేనుకూడా మరణించితివా? నేనంటే దేహమేనా? ఈ దేహమైతే ఇది నశించినను నేననే స్ఫురణ రాలేదు. కాన నేను ఈ దేహాన్నికాను. మరణము ఈ దేహాన్ని నశింపజేస్తుంది. కాని తద్విలక్షణుడనగు నన్ను ఏమియు చేయజాలదు. నేను శాశ్వతుడను, నేను అత్మను అని భావించుకుంటు ఆ ఆనందంలో నిమగ్నుడనై ఉంటిని”.

ఇట్టి అనుభూతివలన వెంకట్రామన్ లో మార్పువచ్చింది. బంధువులతోను, స్నేహితులతోను సంబంధమును వదులుకొని ఏకాంతంగా ధ్యానంలో ఉండడం అలవాటు చేసుకున్నాడు. ఆయన అన్నగారు తన తమ్ముడు చదువుకోవడంలేదని గమనించి “నీవంటివానికి చదువులెందుకు? కొండల్లో, గుహల్లో తపస్సు చేసుకోపో” అని నిందించాడు. అన్నగారి మాటలు తమ్ముడిపై బాగా పనిచేసాయి. ఇల్లు వదిలిపోవడానికి నిశ్చయించుకున్నాడు. ఈ సందర్భంలో అరుణాచల ప్రస్తావన స్ఫురణకు వచ్చినందున అక్కడికే పోవాలని నిశ్చయించుకున్నాడు. విద్యుచ్ఛక్తి మీద పాఠశాలలో ప్రత్యేక తరగతి ఉన్నదని అన్నగారితో చెప్పాడు. తమ్ముడి మాటలు నమ్మిన అన్నగారు పెట్టెలో దబ్బాలు తీసి ఇచ్చి నెలజీతం కట్టుమన్నాడు. వెంకట్రామన్ తన దారి ఖర్చులకు భగవంతుడిచ్చిన సొమ్ము అనుకుంటు భోజనం చేసి మూడు రూపాయలు తీసుకొని తండ్రిగారికి ఒక లేఖవ్రాసిపెట్టి ఇల్లువదలి బయల్దేరి వెళ్ళాడు.

తండ్రికి వ్రాసిన లేఖ :

నేను నా తండ్రిని వెతుక్కుంటూ ఆయన అజ్ఞప్రకారం బయల్దేరి పోతున్నాను. ఇది సద్విషయంగా ప్రవర్తిస్తుంది. కాబట్టి నాకోసం దుఃఖించవద్దు. ధనం ఖర్చుచేయవద్దు. (లేఖసారాంశం)

లేఖ వ్రాసిపెట్టి బయల్దేరి రైల్వేస్టేషన్ చేరి “దిండివనం”కు ఒక టికెట్టుకొని రైల్లో ఎక్కాడు. ధ్యానంలో కూర్చున్నాడు. ఆ పెట్టెలో ఉన్న ఒక మౌల్వీ ధ్యానంలో ఉన్న ఈ బాలున్ని చూసి ఆశ్చర్యపడ్డాడు. “ఎక్కడకు వెదు న్నావు” అని అడిగాడు. “తిరువణ్ణామలై”కి అని వెంకట్రామన్ సమాధానం ఇచ్చాడు. అంత ఆ మౌల్వీ దిండివనానికి బదులు విల్లుపురంలో దిగి మరొక రైలు ఎక్కుమని సలహా ఇచ్చాడు. వెంకట్రామన్ అదే విధంగా ధ్యానంలో ఉంటూ విల్లుపురంలో దిగాడు.

ఈ పేజీ స్థలదాతలు : కీ.శే. సి.హెచ్. కన్నయ్యగారి జ్ఞాపకార్థము కుమారుడు శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

అచట ఆకలివేయగా పూటకూళ్ళింటికి వెళ్ళి అన్నం అడిగాడు. వారు మధ్యాహ్నాండాకా వేచి ఉండుమని చెప్పారు. అప్పుడు మరల ధ్యానంలోకి వెళ్ళాడు. పూటకూళ్ళింటి అధికారి ధ్యానంలో ఉన్న బ్రహ్మవర్చస్సుగల ఆ బాలుని చూచి ఆశ్చర్యపడ్డాడు. భోజనం పెట్టి డబ్బులు తీసుకోలేదు. రెండున్నర అణాలతో (18 పైసలతో) బిక్కిెట్టు కొని మాంబళ్ళంవరకు చేరెను. పదిమైళ్ళునడిచి “అరయనినల్లారు” అనే గ్రామం చేరాడు. అచటినుండి కీలూరు గ్రామాన్ని చేరాడు. ఒక బ్రాహ్మణుని ఇంటికి పోయి అన్నం అడిగాడు. ఆరోజు గోకులాష్టమి.... భోజనం పెట్టి ఆ ఇంటి ఇల్లాలు మార్గంలో తినడం కోసం కొన్ని భక్ష్యాలను పొట్లంకట్టి ఇచ్చింది. దారి ఖర్చులకు తన కర్ణకుండలాన్ని కుదుపపెట్టి కొంత ధనాన్ని (నాల్గురూపాయలు) తీసికొని రైలెక్కి అరుణాచలం చేరాడు. అరుణాచలేశ్వరుని దేవాలయంలోకి పరుగుపెట్టి వెళ్ళాడు.

గర్భగృహంలో ఉన్న శంకరుని దర్శించి “తండ్రీ! సర్వమును వదలి పెట్టి నిన్నే శరణుజొచ్చానని మనవి చేసికొని నమస్కరించాడు. పూర్తిగా వైరాగ్యం కలిగినవాడయినాడు. తనవద్ద ఉన్న భక్ష్యాలను పారవేశాడు. కట్టుకున్న వస్త్రాన్ని చించి కొంత భాగం కౌపీనంగా ధరించాడు. మిగిలిన వస్త్రాన్ని ధనంతోసహా పారవేశాడు. యజ్ఞోపవీతాన్ని వదలి ఒక మంగలి సహాయంతో ముండనం చేయించుకున్నాడు. దేవాలయ అవరణంలో ఉన్న పాతాళలింగ గుహలోగల ఈశ్వరునికి నమస్కరించి, ఆ ప్రాంతాన్ని పరిశుభ్రం చేసి పద్మాసనం వేసుకొని, ఆత్మధ్యానం చేయడం మొదలు పెట్టాడు. క్రిమి కీటకాలులు ధ్యానంలో ఉన్న ఆయన తొడలను కఱచివుండ్లు చేయడం మొదలుపెట్టాయి. ఈ విషయంకూడా ఆయనకు తెలియదు. ఎవరైన చూచి సమర్పిస్తేనే ఆహారాన్ని స్వీకరించేవారు. వేలాయుధంశెట్టి భార్యగారైన రత్నమ్మాళ్ గారు ఈయన స్థితిని గమనించి తమ ఇంటికివచ్చి తపస్సు చేసుకొమ్మని ప్రార్థించినది. అయినను వారు అంగీకరించలేదు. కనుక పరుచుకోదానికి ఒక వస్త్రాన్ని సమర్పించి ఆమె వెళ్ళిపోయింది. సమాధిలోనున్న మహర్షి దానిని కూడా చూడలేదు. తుంటరి పిల్లలు ఆయనపై రాళ్ళను వేయడం గమనించి వారిని తరిమి ఆ గుహలోకి చూచాడు. అతనికేమీ కనిపించలేదు. పరీక్షించి చూడగ శివలింగమునకు అవతల పద్మాసనంలో ఉన్న మహర్షిని చూచాడు ఈ విషయాన్ని శిష్యసమేతుడైన పలనిస్వామికి చెప్పగా ఆయన శిష్యులతో కలిసి వచ్చి గుహలోనికి పోయి అతిప్రయత్నంతో ఆ స్వామిని పైకెత్తి చీము, నెత్తురు కారుచుండ చూచి ఆశ్చర్యపడిరి. అతని తపోతీవ్రతకు ఆశ్చర్యపడి, మోసికొనిపోయి గోపుర శుబ్రహ్మణ్యేశ్వరస్వామి దేవాలయమునందు ఉంచారు. అయినప్పటికి ఆయనకు బాహ్యస్మృతి కలుగలేదు. ఆ ఉగ్రతపంచేసేనాటి మహర్షిరూపం చాలా చిత్రంగా ఉండేది. ఆనాటి ఛాయచిత్రాన్ని చూచిన సత్యనారాయణ ఒకప్పుడు మహర్షిని ఆ నాటి రూపం భయంకరంగా ఉందని ప్రస్తావింపగా మహర్షి “అంతకుముందున్న రూపం పొడవైన శిరోజాలతో జడలు కట్టియుండ పక్షులు వ్రూసనుకొని గూళ్ళు కూడా కట్టాయి” అని చెప్పుతు నవ్వారట...

కొంతకాలం గురుమూర్తంలో మహర్షి తపస్సు చేశారు. జనంవల్ల ఇబ్బందులు కలుగగా దగ్గరలోని మామిడితోటలో తపస్సు చేశారు. తరువాత కొండమీదున్న 'పవళకున్రు' అనే స్థలంలో నివసిస్తూ తపస్సు చేశారు. ఈ సమయంలోనే వీరి తల్లి సొదరునితోవచ్చి ధూళిధూసరితమైన అతని వేషం చూచి రోదించింది. మాసిన పుట్టగోచీ, జడలు కట్టిన తల ఎదిగిన గోళ్ళు కలిగి ఉండిరి. గడ్డము పట్టుకొని ఇంటికి రమ్మని తల్లి బ్రతిమిలాడింది. కాని మహర్షి చలింపలేదు. చివరకు భక్తుల కోరికమేరకు కాగితముపై పెన్నిలుతో తన మనోభావాన్ని తెలిపారు.

“జగత్పర్యయేన పరమేశ్వరుడు వారివారి ప్రారబ్ధ కర్మానుసారం నడిపిస్తాడు. కాని కర్మములు ఎవరెంత ప్రయత్నించినను సిద్ధింపవు. నెరవేరుకార్యము ఎవరు ఎంత అడ్డగించినను తప్పక నెరవేరును. కనుక మౌనము ఉత్తమం” అని వ్రాసి ఇచ్చెను. ఆమె వెనుదిరిగి వెళ్ళిపోయెను. ఈ అగ్ని పరీక్షలో మహర్షులు విజయాన్ని సాధించారు. శ్రీ విరూపాక్షగుహ, స్కంధాశ్రమము మొదలైన గుహలలో మహర్షి తపస్సు చేశారు. తుంటరులు ఇతని పురోగతినిచూచి అసూయచెంది పలువిధాలుగా ఆయనను బాధించారు. కాని మహర్షి లెక్కచేయలేదు.

ఇతని సోదరుడు చనిపోగా 1918 సం॥న తల్లి అళగమ్మ మహర్షియొద్దకు వచ్చి ఆశ్రమంలో ఉంటూ, సేవచేసుకుంటూ కాలం గడిపింది. మహర్షులవారు ఆమెకు వేదాంతాన్ని బోధించి పూర్ణవైరాగ్యం కలిగేటట్లు చేశారు. ఆమె కాషాయవస్త్రాలను ధరించి ధ్యాన సాధన చేయడం మొదలుపెట్టింది. ఆమెకు క్రమక్రమంగా వృద్ధాప్యం, వ్యాధి సంక్రమించింది. లేవలేని పరిస్థితుల్లో మహర్షి ఆమెకు పరిచర్యచేశాడు. 1922వ సం॥ మే నెల 19వ తేదీన మహర్షి ప్రకృతే ఉండగా, భక్తులు వేదాధ్యయనం, రామనామ స్మరణ చేయుచుండగా రాత్రి 8 గంటలకు ఆమె ఈ లోకాన్ని వదిలిపెట్టింది. కొండ క్రింద భాగాన ఆమెను సమాధిచేశారు. దానిపై మాతృభూతేశ్వర లింగాన్ని ప్రతిష్ఠించారు. అభిషేకాలు, పూజలు జరుపుతూ ఉన్నారు. దేవాలయాన్ని నిర్మించారు. అదే రమణాశ్రమంగా ప్రసిద్ధి చెందింది. మహర్షి అచట నివసిస్తూ అనేకులగు భక్తులను, జిజ్ఞాసువులను తరింపచేశాడు.

కరోనా ప్రాణాంతకమైన వైరస్. అందువలన అందరూ సమాజిక దూరమును పాటిస్తూ కరోనాని అరికట్టండి. సమాజమును భావి తరములను కాపాడవలసిన గురుతర బాధ్యత మనందరిపై ఉన్నది.

ఈ పేజీ స్థలదాతలు : శ్రీ బండి లింగయ్యగారి జ్ఞాపకార్థము శ్రీమతి బండి గుమిత్రి

సర్వయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

ఆశ్రమవార్తలు

పోలవరం నాగేశ్వరరావు కార్యదర్శి

బృందావనములో భాగవత సప్తాహము 16, 17-3-2020 సాయంకాలము కేరల ఎక్స్‌ప్రెస్‌లో శ్రీహరితీర్థస్వాములవారు తదితర 250 మంది భక్తులు తమ తమ పట్టణములకు గ్రామములకు క్షేమముగా చేరుకున్నాము. ఎట్టి ఇబ్బంది లేకుండ భగవాన్ శ్రీసత్యానందమహర్షులవారి అనుగ్రహముతో శ్రీతారకేశ్వరస్వామివారి అపారకరుణతో బృందావనమునకు వచ్చిన భక్తులు అందరూ క్షేమముగా ఉన్నారు. భారత ప్రధానమంత్రి మాన్య శ్రీ నరేంద్ర దామోదర్‌దాస్ మోదీగారు 19వ తేది ప్రకటన చేస్తూ భయంకర మైన వ్యాధి కరోనా భారతదేశమునందు ప్రవేశించినది. అందువలన 22వ తేది అందరూ జనతాకర్ఫూ పాటించవలెనని దేశప్రజలను కోరారు. ఆ పిమ్మట 23నుండి భారతదేశ మంతటా రైళ్ళు బస్సులు అన్నీ ఆగిపోయి ఇప్పటికిని లాక్‌డౌన్‌లో ఉన్నవి.

శ్రీహరితీర్థస్వాములవారి కార్యక్రమములు అన్నియు రద్దు చేసుకొనినారు శ్రీసత్యానందాశ్రమములో ప్రశాంతముగా జపధ్యానముల గావించుకొనుచు శ్రీసత్యానందాశ్రమమునకు ఉత్తరమువైపు ప్రహరి(compound wall) గోడ నిర్మింపజేయుచున్నారు.

శ్రీరామనవమి శ్రీసత్యానందాశ్రమములో వివిధ ప్రదేశములలో చక్కగ ప్రజలు తమ తమ గృహములయందు జరుపుకొనినారు.

మే 10వతేది శ్రీసత్యానందతీర్థస్వామివారి 5వ పుణ్యారాధన నిరాడంబరముగ జరిగినది.

17వ తేది శ్రీహనుమాన్ జయంతి కూడ నిరాడంబరముగ అతి కొద్దిమంది భక్తులతో సామాజిక దూరమును పాటించుచు మాస్కులు ధరించి జరుపబడినది. మహా ప్రసాదవినియోగము జరిగినది.

సద్గురుదేవుల మందిరము మే వరకు అగిపోయినది. మళ్ళీ ఇప్పుడు ప్రారంభమైనది. మహా బలిపురమునుండి రాతిస్తంభములు తీసికొని రావలసియున్నది. ఆ పిమ్మట ప్రథమ స్లాబు మరియు రెండవ స్లాబు నిర్మాణము గావించబడును. శిల్పులు అనేక శిల్పములను తయారుచేయ వలసియున్నది. శ్రీవారి 24వ ఆరాధన 2020 అక్టోబరు 19వ తేదీనాటికి పూర్తి చేయవలయునని అనుకున్నారు. కాని కరోనా వలన పనులు కుంటుబడినవి. వచ్చే సం.2021 25వ ఆరాధన నాటికి పూర్తి యగునని విశ్వసించుచు సద్గురుదేవులను ప్రార్థించుచున్నాము.

ఆశ్రమవాసులందరూ శ్రీతారకేశ్వరస్వామివారి అనుగ్రహముతో క్షేమముగా ఉన్నారు.

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్‌సెట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137